

അടിയന്തരപ്രമേയം

ധന പ്രതിസന്ധിയും ട്രഷറി നിയന്ത്രണവും

മി. സ്പീക്കർ: ധനകാര്യ മാനേജ്മെന്റിന്റെ പാളിച്ചമൂലം

സംസ്ഥാനത്തുണ്ടായിരുന്ന ധന പ്രതിസന്ധിയും ട്രഷറി നിയന്ത്രണമൂലം വികസന പ്രവർത്തനങ്ങൾ സ്തംഭിക്കാനിടയായതായി പറയപ്പെടുന്ന ഗുരുതരമായ സാഹചര്യം, സഭാ നടപടികൾ നിർത്തി വച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ. വി. ഡി. സതീശൻ, എം. ഉമ്മർ, മോൻസ് ജോസഫ്, അനൂപ് ജേക്കബ് എന്നീ അംഗങ്ങൾ രൂൾ 50 പ്രകാരം നോട്ടീസ് നൽകിയിട്ടുണ്ട്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ബഹുമാനപ്പെട്ട മെമ്പർ ഭയപ്പെടുന്നതുപോലുള്ള പ്രശ്നങ്ങളൊന്നുമില്ല. നമ്മൾ മുമ്പ് സഭയിൽ ചർച്ച ചെയ്തിട്ടുള്ളതുപോലെയും ഞാൻ ഇവിടെ വിശദീകരിച്ചിട്ടുള്ളതുപോലെയും സാമ്പത്തികമായി വളരെ ഞെരുക്കമുണ്ട്. അതിനാലാണ് ഈ മാസം കർശന നിയന്ത്രണങ്ങൾ ഏർപ്പെടുത്തേണ്ടതായി വന്നു. സാധാരണ ഗതിയിൽ ശമ്പള ദിവസം കഴിഞ്ഞാൽപിന്നെ മറ്റ്

നിയന്ത്രണങ്ങൾ ഏർപ്പെടുത്താറുണ്ട്. ഇപ്പോൾ ആ നിയന്ത്രണങ്ങൾ തുടരേണ്ടിവന്നു. അതിന്റെ കാരണം കഴിഞ്ഞ ഒക്ടോബർ മാസം 30-ാം തീയതി, കേന്ദ്ര സർക്കാരിൽനിന്നും ലഭിക്കേണ്ട ജി.എസ്.ടി. കോമ്പൻസേഷനായ 1600 കോടി രൂപ ഇതുവരെ സംസ്ഥാനത്തിന് ലഭിച്ചിട്ടില്ല. അതിനാലാണ് സാമ്പത്തിക ഞെരുക്കം ഈ രീതിയിൽ ഉണ്ടാകാൻ കാരണം. സാധാരണ ഗതിയിൽ ഇങ്ങനെ കേന്ദ്രങ്ങളിൽ നിന്നുള്ള വരവിൽ കുറവുവരുകയോ അങ്ങനെ ചില അത്യാവശ്യം ചെലവുകളുണ്ടായാലോ ബാങ്കിൽനിന്നും SLR (Statutory Liquidatory Ratio) വായ്പയെടുത്ത് കാര്യങ്ങൾ നടത്തിക്കൊണ്ടുപോകും. എന്നാൽ അതിന് പറ്റാത്ത ഒരു സാഹചര്യമാണ് ഉണ്ടായിട്ടുള്ളത്, കാരണം സഭയിൽ പല വട്ടം പറഞ്ഞതുപോലെ, ഈ വർഷത്തെ അംഗീകൃത വായ്പാ അടങ്കലിൽനിന്നും 6,500 കോടി രൂപ കേന്ദ്ര സർക്കാർ കുറച്ചിരിക്കുകയാണ്. അത് എല്ലാ ക്വാർട്ടറുകളിലും തുല്യമായിട്ടല്ല കുറയ്ക്കാൻ പോകുന്നത്. ആദ്യത്തെ ക്വാർട്ടറിൽ അംഗീകൃത അടങ്കലിന്റെ നാലിലൊന്ന് അനുവദിച്ചു. അതിനുശേഷമാണ് ഈ തീരുമാനത്തിലേക്ക് കേന്ദ്ര ഗവൺമെന്റ് എത്തിയത്. അതുകൊണ്ട് നമ്മുടെ അനുവദനീയമായ വായ്പ, ബഡ്ജറ്റിൽ പറഞ്ഞതിനേക്കാൾ രണ്ടായിരം കോടി

രൂപയുടെ കുറവുണ്ടായി. അതുകൊണ്ട്, സാധാരണ ഗതിയിൽ നമ്മൾ ചെയ്യുന്നതുപോലെ വായ്പയെടുത്ത് ഈ കടമ്പ കടക്കാൻ കഴിയില്ല. 1600 കോടി രൂപ കേന്ദ്ര ഗവൺമെന്റിൽനിന്നും ലഭിക്കേണ്ടതായിട്ടുണ്ട്. ആ പണം വരുന്നതോടുകൂടി കാര്യങ്ങൾ സാധാരണ ഗതിയിലാകും. ബഹുമാനപ്പെട്ട മെമ്പർ പറയുന്നത്, ഇതുമൂലം വികസനമാകെ സ്കൂംഭിച്ചിരിക്കുന്നുവെന്നുള്ളതാണ്. ഞാൻ കണക്കുകൾ വായിക്കാം. ഒക്ടോബർ അവസാനം വരെ കഴിഞ്ഞ ഏതാനും വർഷങ്ങളായി, പ്ലാനിന്റെ എത്ര ശതമാനം ചെലവാക്കിയിരുന്നുവെന്ന് പരിശോധിക്കാം. 2015-2016-ൽ 30.02 ശതമാനം, 2016-2017-ൽ 36.09 ശതമാനം, 2017-2018-ൽ 38.08 ശതമാനം, 2018-2019-ൽ 33.09 ശതമാനം. കഴിഞ്ഞ വർഷം ഈ സമയത്ത് 33.09 ശതമാനമായിരുന്നു ചെലവ്. ഇത്രയും സാമ്പത്തിക പ്രതിസന്ധിയിൽ നിൽക്കുമ്പോഴും ഈ വർഷം സംസ്ഥാനത്തിന്റെ മൊത്തം പദ്ധതിയുടെ 43.3 ശതമാനം ചെലവാക്കിയിട്ടുണ്ട്. എവിടെ ബഹുമാനപ്പെട്ട മെമ്പർ പറയുന്ന വികസന പ്രതിസന്ധി? ഇന്നലെ വരെയുള്ള പ്ലാൻ ചെലവ് 49 ശതമാനമാണ്. പ്ലാൻ എക്സ്പെൻഡിച്ചറിൽ ഇത് സർവ്വകാല റെക്കോർഡാണ്. മുൻകാലങ്ങളിൽ നടന്നത് ഞാൻ പറയാം. മുൻകാലങ്ങളിൽ ഇങ്ങനെ ഉണ്ടാകുമ്പോൾ അവസാന മാസങ്ങളിൽ ട്രാൻസ്ഫർ

ക്രൈമിന്റ് ചെയ്തിട്ടാണ് പ്ലാൻ എക്സ്പെൻഡിച്ചർ ഒപ്പിക്കുന്നത്, അത് നിർത്തി. കഴിഞ്ഞ വർഷം ട്രാൻസ്ഫർ ക്രൈമിന്റേ ഇല്ലായിരുന്നു. കഴിഞ്ഞ വർഷത്തെക്കാൾ, ഞാനിപ്പോൾ പറഞ്ഞതുപോലെ 33 ശതമാനം ചെലവായപ്പോൾ ഈ വർഷം 43 ശതമാനം, ഇന്നലെവരെയുള്ള കണക്ക് നോക്കിയാൽ 50 ശതമാനത്തോളം ചെലവാക്കിയിട്ടുണ്ട്. അതുകൊണ്ട് ഈ സാമ്പത്തിക ഞെരുക്കമൊന്നും ക്ഷേമ പ്രവർത്തനങ്ങളെയോ വികസന ചെലവുകളേയോ ബാധിക്കാതെ കൊണ്ടുപോകുന്ന ഒരു മാനേജ്മെന്റ് സംസ്ഥാനത്ത് സർക്കാർ നടപ്പാക്കുന്നുണ്ട്. അതിനെ അടിനന്ദിക്കുകയാണ് വേണ്ടത്. അതുകൊണ്ട് ഇത് ചർച്ച ചെയ്യേണ്ട കാര്യമില്ല. ഇനി ബഹുമാനപ്പെട്ട മെമ്പർക്ക് ഞാൻ പറഞ്ഞതിന്റെ അപ്പറമെന്തെങ്കിലും ഉൾക്കാഴ്ചയുണ്ടെങ്കിൽ പറയട്ടെ, അതിനോട് പ്രതികരിക്കാം.

ശ്രീ. വി. ഡി. സതീശൻ: സർ, 1898-ൽ വിഖ്യാത എഴുത്തുകാരനായ എമിലി സോള അന്നത്തെ ഫ്രഞ്ച് പ്രസിഡന്റിന് ഒരു തുറന്ന കത്ത് അയച്ചു. ആ കത്ത് 'J Accuse' എന്ന പേരിലാണ് പിന്നീട് പ്രസിദ്ധമായത്. അതിൽ ഫ്രഞ്ച് സർക്കാരിനെതിരായ കുറ്റാരോപണങ്ങളാണ്. 'J Accuse' എന്ന് പറഞ്ഞാൽ 'I Accuse' എന്നാണ്. സർ, ഞാൻ ആ വാക്ക് പറഞ്ഞുകൊണ്ടുതന്നെ

ആരംഭിക്കുകയാണ്. I Accuse this finance minister for his fiscal mis-
 management which lead to the fiscal crisis. സർ, ധനകാര്യ
 മാനേജ്മെന്റിന്റെ അഭാവം, വിഭവ സമാഹരണത്തിലെ പിടിപ്പുകേട്,
 അനാവശ്യമായ ധൂർത്തും ചെലവും, സംസ്ഥാനത്തെ ഗുരുതരമായ ധന
 പ്രതിസന്ധിയിലേയ്ക്കും വഷളായ സാമ്പത്തിക സ്ഥിതിയിലേയ്ക്കും
 എത്തിച്ചിരിക്കുകയാണ്. വളരെ ലാഘവത്തോടുകൂടിയാണ് ബഹുമാനപ്പെട്ട
 ധനകാര്യമന്ത്രി ഈ സ്ഥിതിയെപ്പറ്റി പറഞ്ഞത്. ഞങ്ങൾ പല പ്രാവശ്യം
 ഇതിനെക്കുറിച്ച് മുന്നറിയിപ്പ് നൽകിയപ്പോഴെല്ലാം അദ്ദേഹം ഇതേ
 വാചകങ്ങളാണ് ആവർത്തിച്ചത്. സംസ്ഥാനത്തിന്റെ വികസന
 പ്രവർത്തനങ്ങൾ തടസ്സപ്പെട്ട് സംസ്ഥാനത്ത് സാമ്പത്തിക അടിയന്തരാവസ്ഥ
 പ്രഖ്യാപിക്കേണ്ട ദുഃസ്ഥിതിയിലേയ്ക്കാണ് ഈ സംസ്ഥാനം എത്തിനിൽക്കുന്നത്.

Sir, I Accuse this government, for the stringent control over the
 Treasury. അദ്ദേഹം പറഞ്ഞതുപോലെ, സാധാരണ ശമ്പളം കൊടുത്തു
 കഴിഞ്ഞാൽ ട്രഷറിയിൽ നിയന്ത്രണങ്ങളുണ്ടാകാറില്ല. മാസത്തിന്റെ ആദ്യ
 പകുതിയിൽതന്നെ ട്രഷറി നിയന്ത്രണം ഏർപ്പെടുത്തി. ഇതുമൂലം വികസന
 പ്രവർത്തനങ്ങൾ നടത്തേണ്ട കരാറുകാരുൾപ്പെടെയുള്ളവരുടെ ബില്ലുകൾ

പാസ്സാകുന്നില്ല. സംസ്ഥാനത്തെ ക്ഷേമ പ്രവർത്തനങ്ങൾ

തടസ്സപ്പെട്ടിരിക്കുകയാണ്. 01.04.2019 മുതൽ 30.09.2019 വരെയുള്ള ആറ് മാസത്തിനുള്ളിൽ ways and means clearance അനുവദിക്കാത്ത ബില്ലുകളുടെ എണ്ണം 1050-ഉം തടഞ്ഞുവെച്ചിരിക്കുന്ന തുക 1133 കോടി രൂപയുമാണ് ways and means-ലെ ബില്ലുകളുടെയും തുകയുടെയും കടം. ഇത് നിയമസഭയിൽ നിന്നും നൽകിയ മറുപടിയാണ്. ഇവിടെ പ്രാദേശിക സർക്കാരുകൾക്ക് ഇത് ബാധകമാണ്. സംസ്ഥാനത്തെ പ്ലാനിന്റെ മൂന്നിലൊന്ന് ചെലവഴിക്കുന്ന പ്രാദേശിക സർക്കാരിന്റെ മീതെക്കൂടി ട്രഷറി നിയന്ത്രണം ബാധകമാക്കിക്കൊണ്ടുള്ള ട്രഷറിയുടെ സ്റ്റേറ്റുമെന്റാണ് ഇവിടെ വന്നിരിക്കുന്നത്. അദ്ദേഹം പറഞ്ഞത്, ഇവിടുത്തെ പ്ലാൻ എക്സ്പെൻഡിച്ചർ സർവ്വകാല റെക്കോർഡാണ് എന്ന്. കഴിഞ്ഞ വർഷം ഇവിടെ ക്യൂ ബിൽ ഉണ്ടായിരുന്നു. കഴിഞ്ഞ വർഷത്തെ സ്പിൽ ഓവർ ഈ വർഷത്തേക്ക് മാറ്റിയിരുന്നു. അതിന് സാധാരണ കൊടുക്കാറുള്ള അഡീഷണൽ തുക ഈ പ്രാവശ്യത്തെ പ്ലാനിൽനിന്നുതന്നെയാണ്. ക്യൂ ബിൽ എടുത്തതും സ്പിൽ ഓവർ വർക്കിന്റെ പേയ്മെന്റ് നടത്തിയതും. എന്നിട്ടാണ് പ്ലാൻ എക്സ്പെൻഡിച്ചർ വലുതായി എന്ന് പെരുപ്പിച്ച് കാണിക്കുന്ന ഇതിനെ കൗശലമെന്നല്ലാതെ എന്ത് പേരിട്ടാണ്

വിളിക്കേണ്ടത്? കഴിഞ്ഞ വർഷത്തെ പണം, ഈ വർഷത്തെ പ്ലാനിൽനിന്നും
 ചെലവാക്കിയിട്ട് പ്ലാൻ എക്സ്പെൻഡിച്ചർ വലുതായി എന്ന് അദ്ദേഹം
 പറയുകയാണ്. റോഡുകൾ, പാലങ്ങൾ തുടങ്ങിയവയുടെ കരാറുകൾ ആരും
 എടുക്കുന്നില്ല. എടുക്കുന്ന കരാറുകാരോട് വലിയ റേറ്റ് പറയുകയാണ്. കാരണം
 അവരുടെ ബില്ലിന് പെന്റിംഗിലാണ്. ഒരിക്കലും ഈ ബിൽ സമീപ
 കാലത്തൊന്നും കിട്ടാൻ സാധ്യതയില്ലെന്നതോടുകൂടി ടെണ്ടർ എക്സ്പ്
 സംസ്ഥാനത്ത് രൂക്ഷമായി വർദ്ധിക്കുകയാണ്. എടുത്ത കരാറുകൾപോലും
 പ്രവർത്തനം തുടരാതെ നിർത്തിവെച്ചിരിക്കുകയാണ്. കാരണം
 ട്രഷറിയിൽനിന്നും ബില്ലുകൾ മാറികിട്ടുന്നില്ലെന്നുള്ള പരാതിയും വികസന
 പ്രവർത്തനങ്ങളെ ഇത് ബാധിച്ചിട്ടില്ലായെന്നും അങ്ങ് എന്തിന്റെ
 അടിസ്ഥാനത്തിലാണ് പറയുന്നത്? ഇവിടെ ഇരിക്കുന്ന ഓരോ എം.എൽ.എ.
 മാരോടും ചോദിക്കൂ, അവരുടെ നിയോജക മണ്ഡലങ്ങളിലുള്ള വികസന
 പ്രവർത്തനങ്ങൾ തുടങ്ങാൻ കരാറുകാർ മടിച്ചിരിക്കുന്ന ഒരു സാഹചര്യമുണ്ടായി.
 ബഹുമാനപ്പെട്ട പൊതുമരാമത്തുവകുപ്പുമന്ത്രിക്ക് ഈ കാര്യങ്ങളെല്ലാം അറിയാം.
 നിയമസഭയിൽ ചോദിച്ച ചോദ്യത്തിന് ലഭിച്ച മറുപടിയാണ്, ബജറ്റിൽ
 പ്രഖ്യാപിക്കുകയും നാളിതുവരെ നടപ്പാക്കാത്തതുമായ പദ്ധതികൾ ഏതെല്ലാം,

'വിവരം ശേഖരിച്ചുവരുന്നു'. ഈ സർക്കാർ അധികാരത്തിൽ വന്നതിനുശേഷമുള്ള വൻകിട വികസന പദ്ധതികൾ എത്ര, 'വിവരം ശേഖരിച്ചുവരുന്നു'. എത്ര വൻകിട വികസന പദ്ധതികൾ തുടങ്ങിയെന്നുപോലും മറുപടി പറയാൻ പറ്റാത്ത സർക്കാരാണ്. വികസന പ്രവർത്തനങ്ങൾ അത്രമാത്രം തടസ്സപ്പെട്ടിരിക്കുന്നു. I accuse this government for the increasing public debt and **increasing** per capita income. ഇവിടെ എന്താണ് per capita debt? ഇവിടെ എന്താണ് ഉണ്ടായിരിക്കുന്നത്? കഴിഞ്ഞ സർക്കാരിനുശേഷം അധികാരത്തിൽ വന്നപ്പോൾ അങ്ങയുടെ ഒരു ഇടക്കാല ബഡ്ജറ്റ് ഉണ്ടായിരുന്നു. ആ ബഡ്ജറ്റിൽ പറയുന്നത്, പ്രതിസന്ധിക്ക് കാരണം സംസ്ഥാനത്തെ നികുതി വരുമാനത്തിൽ ഉണ്ടായ ഇടിവാണെന്നാണ്. മൊത്തം പ്രതീക്ഷിച്ചിരുന്നത് 1,30,00,130 രൂപയാണ്. എന്നാൽ പിരിക്കാൻ കഴിഞ്ഞത് ലക്ഷത്തിന്റെ 81.63 ശതമാനം മാത്രം. 23,900 കോടി രൂപ പിരിക്കാൻ കഴിയാതിരുന്നതാണ് പ്രതിസന്ധിയുടെ മൂലകാരണം. നികുതി വരുമാനത്തിന്റെ തകർച്ചയുടെ കാരണം മുഖ്യമായും നികുതി ഭരണത്തിലെ കെടുകാര്യസ്ഥതയും അഴിമതിയുമാണ്. 23,000 കോടി രൂപ മൂന്ന് വർഷംകൊണ്ട് പിരിക്കാൻ കഴിയാത്തത് കഴിഞ്ഞ സർക്കാരിന്റെ അഴിമതിയും

കെട്ടുകാര്യസ്ഥതയുമാണെന്ന് ബഡ്ജറ്റിൽ എഴുതിവെച്ചു. ഇക്കഴിഞ്ഞ മൂന്ന് വർഷക്കാലത്തെ സ്ഥിതി എന്താണ്; പിരിക്കാൻ കഴിയാത്ത തുക 23,000 കോടിയല്ല, 30,000 കോടി രൂപയാണ്. എത്രയാണ് വ്യത്യാസം; അപ്പോൾ, നികുതി പിരിക്കുന്ന കാര്യത്തിൽ അങ്ങ് പറഞ്ഞ അതേ കെട്ടുകാര്യസ്ഥതയും അഴിമതിയും സംസ്ഥാനത്ത് ഉണ്ടായിരിക്കുന്നു. 2016 വരെ സംസ്ഥാനത്തിന്റെ പൊതുകടം 1.50 ലക്ഷം കോടി രൂപയായിരുന്നു. മൂന്ന് വർഷം കഴിഞ്ഞപ്പോൾ അത് 2.50 ലക്ഷം കോടി രൂപയായി. മൂന്ന് വർഷംകൊണ്ട് ഒരു ലക്ഷം കോടി രൂപ പൊതുകടം വർദ്ധിപ്പിക്കാൻ കഴിഞ്ഞ ധനകാര്യ മന്ത്രിയാണ് അവിടെ ഇരിക്കുന്നത്. 2016-ൽ ഒരു മലയാളിയുടെ ആളോഹരി കടം 46,078 രൂപയായിരുന്നത് മൂന്ന് വർഷം കഴിഞ്ഞപ്പോൾ 75,430 രൂപയായി. അത്രയും വർദ്ധിപ്പിച്ചു. എന്നിട്ടാണ് സംസ്ഥാനത്ത് വലിയ സാമ്പത്തിക പുരോഗതിയുണ്ടായി എന്ന് പറയുന്നത്. കേരളത്തിലെ ഏറ്റവും മോശമായ ധനകാര്യ സ്ഥിതിയുണ്ടായിരുന്നൊരു കാലമുണ്ട്. മന്ത്രി ശ്രീ. ടി. ശിവദാസ മേനോൻ ധനകാര്യ വകുപ്പുമന്ത്രി ആയിരുന്ന കാലം. അന്ന് ജി.ഡി.പി.യുടെ 5 ശതമാനമായിരുന്നു ധനകമ്മി. ഇപ്പോൾ ധനകമ്മി 3 ശതമാനമാണ്. കാരണം, എഫ്.ആർ.ബി.എം. ആക്ട് വഴി ബഡ്ജറ്റിൽ അത്രയേ പറ്റുകയുള്ളൂ.

കിഫ്ബിയുടെ പണം കൂടി കൂട്ടിയാൽ ശ്രീ. ടി. ശിവദാസ മേനോന്റെ കാലത്തേക്കാൾ ഗുരുതരമായ ധനകമ്മിയാണ് ഇവിടെയുള്ളത്.

പ്ലാൻ 50 ശതമാനത്തിലേറെ വെട്ടിക്കുറച്ചിരിക്കുകയാണ്.

യഥാർത്ഥത്തിൽ 30 ശതമാനം പ്ലാൻ വെട്ടിക്കുറച്ചിരിക്കുന്നു എന്ന് അങ്ങ് പറയുമ്പോൾ in effect 50 ശതമാനത്തിലേറെ പ്ലാൻ വെട്ടിക്കുറച്ചിരിക്കുന്ന സാഹചര്യമാണ്. പദ്ധതി പ്രവർത്തനങ്ങൾ നടത്താൻ കഴിയാത്ത രൂക്ഷമായ സാമ്പത്തിക പ്രശ്നം ഇവിടെ ഉണ്ടായിരിക്കുന്നു. പണ്ട് ചില കാരണവൻമാർ വീട്ടിൽ പട്ടിണിയും ദാരിദ്ര്യവും ബുദ്ധിമുട്ടുമുള്ളപ്പോൾ അത് പുറത്തറിയിക്കാതിരിക്കാൻവേണ്ടി പുരപ്പുറത്ത് പട്ടുകോണകം ഉണക്കാനിടം. അതുപോലെ ഈ സർക്കാരിന്റെ പുരപ്പുറത്ത് ഉണക്കാനിട്ടിരിക്കുന്ന പട്ടുകോണകമാണ് കിഫ്ബി. എന്തുപറഞ്ഞാലും കിഫ്ബി. കിഫ്ബിയിൽ പണം വകയിരുത്തുന്നു. ബഡ്ജറ്റ് ജലരേഖയാണ്. ബഡ്ജറ്റിന് യാതൊരു പവിത്രതയുമില്ല. ബഡ്ജറ്റിലുള്ള ഒരു കാര്യവും നടക്കുന്നില്ല. അത് ചോദിച്ചാൽ കിഫ്ബിയുടെ കാര്യം മറുപടി പറയും.

അരാജകത്വമാണ് നികുതി വകുപ്പിൽ നടക്കുന്നത്. വിഭവ

സമാഹരണത്തിന്റെ കാര്യത്തിൽ ഈ സർക്കാർ ദയനീയമായി പരാജയപ്പെട്ടു

എന്ന് ഞാൻ കുറപ്പെടുവിക്കുന്നു. കാര്യങ്ങൾ അറിയുന്നവരെ മാറ്റിനിർത്തി ഒരു കോക്കസിന്റെ നിയന്ത്രണത്തിലാണ് നികുതി വകുപ്പ്. പർച്ചേസും സെയ്ലും രേഖപ്പെടുത്തി പത്ത് മിനുട്ടുകൊണ്ട് സിസ്റ്റത്തിൽ കയറി അയയ്ക്കാവുന്ന ഒരു നോട്ടീസാണ് 52,000 പേർക്ക് അയച്ച് വഷളാക്കിക്കൊടുത്തത്. ആംനെസ്റ്റി നടപ്പാക്കി. ആംനെസ്റ്റി നടപ്പാക്കുമ്പോൾ ബഹുമാനപ്പെട്ട സുപ്രീംകോടതിയുടെ ഒരു വിധിയുണ്ട്. കളക്ട് ചെയ്ത ടാക്സിന് ആംനെസ്റ്റി കൊടുക്കുമോ; ബഹുമാനപ്പെട്ട ധനകാര്യ വകുപ്പുമന്ത്രി അന്വേഷിച്ചു നോക്കൂ. വലിയ സ്റ്റേറ്റ്സുള്ള മാറ്റിന് ഈ നികുതി വകുപ്പ് കളക്ട് ചെയ്ത ടാക്സിന് അതിന്റെ മീതെ ആംനെസ്റ്റി കൊടുത്തു. GSTR 3B റിട്ടേൺ ഫയൽ ചെയ്യാതെ GSTR-1 മാത്രം ഫയൽ ചെയ്യുന്ന വ്യാപാരികൾക്ക് കൃത്യമായി നോട്ടീസ് അയച്ചാൽ 800 കോടി രൂപ അപ്പോൾ കിട്ടും. ആ നോട്ടീസ് കൃത്യമായി അയയ്ക്കുന്നുണ്ടോ; GSTR 2A റിട്ടേണിൽ പ്രതിഫലിച്ചിട്ടുള്ള ഇൻപുട്ട് ടാക്സ് ക്രെഡിറ്റ് GSTR 3B-യുമായി താരതമ്യം ചെയ്ത് നികുതി ചോർച്ച തടയുന്നില്ല. ഇതെല്ലാം ഈ സർക്കാരിന്റെ പാളിച്ചകളാണ്. ഇപ്പോൾ എന്താണ് നികുതി വകുപ്പിൽ ചെയ്യുന്നത്; വലിയ കേസുകൾ വരുമ്പോൾ നിങ്ങൾ ഒരു അപ്പീൽ ഫയൽ ചെയ്തേക്ക്. അപ്പീൽ ഫയൽ ചെയ്യാൽ 20 ശതമാനം അടച്ചാൽ automatic stay ആണ്.

കോടിക്കണക്കിന് രൂപയുടെ ഈ അപ്പീലുകൾ ഡിസ്പോസ് ചെയ്യേണ്ടതല്ലേ; പ്രസ്തുത അപ്പീലുകൾ ഡിസ്പോസ് ചെയ്യുന്ന കാര്യത്തിൽ നികുതി വകുപ്പ് ദയനീയമായി പരാജയപ്പെട്ടിരിക്കുന്നു. അപ്പീലുകൾ ഡിസ്പോസ് ചെയ്യാതെ പെന്റീംഗിൽ ഇരിക്കുകയാണ്. ജി.എസ്.ടി.-യിൽ കിട്ടാനുള്ള തുക പിരിച്ചെടുക്കുന്ന കാര്യത്തിൽ പരാജയപ്പെട്ടു. Irregular ആയ നോട്ടീസ് അയച്ചാലുള്ള ഗുണമെന്നാണ്; പ്രസ്തുത നോട്ടീസുമായി നികുതിദായകൻ നേരെ കോടതിയിൽ പോകും. കോടതിയിൽ പോയാൽ സ്റ്റേ കിട്ടും. അവിടെ കിടക്കുകയാണ്. വാറ്റിന്റെ ടൈം ബാർ ആയിത്തുടങ്ങി. 2011-12-ൽ കൃത്യമായി അയക്കാൻ പറ്റാത്തതുകൊണ്ട് ടൈം ബാർ കഴിഞ്ഞാണ് നോട്ടീസ് അയച്ചത്. ഇപ്രാവശ്യം അയച്ച നോട്ടീസ് വഴിയിൽ കിടക്കുകയാണ്. കൃത്യമായി നികുതി പിരിച്ചാൽ ഗവൺമെന്റിന് ഈ പ്രതിസന്ധി പരിഹരിക്കാൻ കഴിയുന്ന തരത്തിൽ 2,500 കോടി രൂപ ലഭിക്കുന്നതാണ്. ഞാൻ ഈ ഗവൺമെന്റിനെ കുറ്റപ്പെടുത്തുന്നു. അനാവശ്യമായ ചെലവും ധൂർത്തുമാണ് ഈ സർക്കാരിന്റെ മുഖമുദ്ര. പേപ്പർ വെയ്റ്റ് വയ്ക്കാതെ, മേശപ്പുറത്ത് നിറയെ പേപ്പർ വച്ച് ഫാൻ ഓൺ ചെയ്താൽ പേപ്പർ അങ്ങോട്ടുമിങ്ങോട്ടും പറന്നുപോകും. അതുപോലെയാണ് ഈ സർക്കാരിന്റെ ചെലവ് എന്ന് പറയുന്നത്. യാതൊരു നിയന്ത്രണവുമില്ല.

ആവശ്യമില്ലാത്ത കാര്യങ്ങൾ വന്നാൽ വെട്ടിമാറ്റാൻ സംസ്ഥാനത്തിന്റെ ധനകാര്യ വകുപ്പുമന്ത്രിയുടെ കയ്യിൽ ചുവപ്പ് മഷിയുള്ള പേനയുണ്ടാകണം. ദൗർഭാഗ്യകരമെന്ന് പറയട്ടെ, കേരളത്തിന്റെ ധനകാര്യ വകുപ്പുമന്ത്രിയുടെ പേനയിലെ ചുവപ്പ് മഷി വറ്റിപോയിരിക്കുന്നു. ഒന്നും നിയന്ത്രിക്കുവാൻ അദ്ദേഹത്തിന് പറ്റുന്നില്ല. ഈ ഗവൺമെന്റിന്റെ ധൂർത്തിനെക്കുറിച്ചും ചെലവിനെക്കുറിച്ചും കഴിഞ്ഞ ദിവസം ശ്രീ. തിരുവഞ്ചൂർ രാധാകൃഷ്ണൻ ഇവിടെ സംസാരിച്ചതുകൊണ്ട് ഞാനത് ആവർത്തിക്കുന്നില്ല. ക്യാബിനറ്റ് റാങ്കുകൾ വാരിവാരി കൊടുക്കുന്നു, ഉപദേശികൾ ഓരോ ദിവസവും വർദ്ധിക്കുന്നു. ഈ നിയമസഭയിൽ ചോദിച്ചപ്പോൾ കിട്ടിയ കാര്യങ്ങളുടെ പേപ്പർ ഓഫീസ് രേഖകൾ എന്റെ കയ്യിലുണ്ട്. ലൈഫ് മിഷൻ പ്രോജക്ട് മാനേജ്മെന്റ് കൺസൾട്ടന്റിനെ വയ്ക്കുന്നു. എന്താണത് ധൂർത്താണ്; 2019 തുടങ്ങിയപ്പോൾ കോടിക്കണക്കിന് രൂപയുടെ ധൂർത്താണ് നടക്കുന്നത്. നമ്മൾ മുണ്ടുമുറുക്കി ഉടുക്കണമെന്ന് ഞാൻ പറയുന്നില്ല. പക്ഷേ, സംസ്ഥാനം പ്രതിസന്ധിയിലാകുമ്പോൾ അനാവശ്യ ചെലവ് നിയന്ത്രിക്കുവാൻ അങ്ങേയ്ക്ക് കഴിയുന്നുണ്ടോ? നൂറുകണക്കിന് കോടി രൂപ. കിഫ്ബിയിലെ നിയമനങ്ങളെക്കുറിച്ചും ധൂർത്തിനെക്കുറിച്ചും അവരുടെ അപ്രെസലിനെക്കുറിച്ചും എല്ലാം ഇവിടെ സൂചിപ്പിച്ചു. സെക്രട്ടേറിയറ്റിലെ

അനക്ലിൽ സുരക്ഷ വർദ്ധിപ്പിക്കുവാൻ രണ്ടര കോടി രൂപ കൊടുത്തു. ശ്രീ. വി. എസ്. സുനിൽ കുമാറും ശ്രീമതി കെ. കെ. ശൈലജ ടീച്ചറും ഇരിക്കുന്ന സ്ഥലത്ത് എന്ത് സുരക്ഷാ പ്രശ്നമാണുള്ളത്? അവരുടെ അടുത്തേയ്ക്ക് ആരെങ്കിലും പോകുമോ? അവിടെയും കൊടുത്തു രണ്ടരകോടി രൂപ. ബുദ്ധിമുട്ടുള്ളപ്പോൾ അങ്ങനെ വരുന്ന ചെലവുകൾ മാറ്റി വയ്ക്കുന്നതല്ലേ ധനകാര്യമാനേജ്മെന്റ്. എല്ലാത്തിന്റെയും അടിയിൽ ഒപ്പുവെച്ചു കൊടുക്കുന്നതാണോ? വൈറോളജി ഇൻസ്റ്റിറ്റ്യൂട്ടിലെ ഉപദേശകന് ഒരു പ്രാവശ്യം അയർലണ്ടിൽ നിന്നും വന്നാൽ പത്തര ലക്ഷം രൂപ കൊടുക്കുന്നു. ഈ ബുദ്ധിമുട്ടുള്ള കാലത്ത്, കഷ്ടപ്പാടുള്ള കാലത്താണ് ഇങ്ങനെ വരുന്നത്. നികുതി പിരിവിന്റെ കാര്യത്തിൽ പരാജയപ്പെട്ടതുപോലെ തന്നെ ചെലവും ധൂർത്തും നിയന്ത്രിക്കുന്ന കാര്യത്തിലും ദയനീയമായി പരാജയപ്പെട്ടു. സമയക്കുറവ് മൂലം ഞാൻ സി.&എ.ജി.യുടെ റിപ്പോർട്ട് ഉദ്ധരിക്കുന്നില്ല. ഈ സർക്കാരിന്റെ സാമ്പത്തിക സ്ഥിതിയെ കുറിച്ചുള്ള കാര്യം അല്ലാതെ തന്നെ അങ്ങാടിപ്പാട്ടാണ്. അതൊന്നും പറയുന്നില്ല.

എനിക്ക് അങ്ങയോട് പറയുവാനുള്ളത്, അങ്ങ് രാജി വയ്ക്കുന്നതാണ് നല്ലത്. കാരണം, ഇല്ലെങ്കിൽ അവസാനമാകുമ്പോൾ ഈ സർക്കാരിന്റെ മീതെയുള്ള പഴി മുഴുവൻ അങ്ങയുടെ തലയിൽ ഇരിക്കും. ചില പോലീസ്

സ്റ്റേഷനിൽ പ്രതികളെ കിട്ടുമ്പോൾ ചില പോലീസ് ഉദ്യോഗസ്ഥന്മാർ അതുവരെ തെളിയാത്ത കേസുകൾ മുഴുവനും ആ പ്രതിയുടെ തലയിൽ കെട്ടിവെക്കും. അതുകൊണ്ട് ഞാൻ അങ്ങയോട് സ്റ്റേഹബുദ്ധി, ബഹുമാനപൂർവ്വം പറയുന്നു, അങ്ങ് രാജിവെച്ചില്ലെങ്കിൽ ഈ ഗവൺമെന്റിന്റെ അവസാന കാലത്തെ എല്ലാ കെട്ടുതകളും അങ്ങയുടെ തലയിലിരിക്കും. ഡോ. കെ. ടി. ജലീൽ വിചാരിച്ചാൽ പോലും പാസ് മാർക്ക് കിട്ടാത്ത വകുപ്പായി ധനവകുപ്പിനെ അങ്ങ് മാറ്റിയിരിക്കുന്നു. ജലീൽ പാസ് കൊണ്ടുപോലും അങ്ങ് പാസ്സാകില്ല. അതുകൊണ്ട് ഗുരുതരമായ ഈ സ്ഥിതിവിശേഷം സഭാനടപടികൾ നിർത്തിവെച്ച് ചർച്ച ചെയ്യണമെന്ന് ഞാൻ അഭ്യർത്ഥിക്കുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ബഹുമാനപ്പെട്ട വി. ഡി. സതീശൻ വളരെ ഉദാരമായിട്ട് നൽകിയിട്ടുള്ള സ്റ്റേഹബുദ്ധി ഉപദേശങ്ങൾക്ക് വളരെ നന്ദി. പക്ഷെ അതൊന്നും സ്വീകാര്യമല്ല. അങ്ങയുടെ ഈ അക്യൂസേഷൻസ്, ഇംഗ്ലീഷിൽ പറഞ്ഞതുകൊണ്ട് അതിന് കൂടുതൽ ശക്തിവരാതെന്നും പോകുന്നില്ല. നമുക്ക്

ഓരോന്ന് ഓരോന്നായി എടുക്കാം, ആദ്യം ഈ വികസനപ്രവർത്തനങ്ങൾ ആകെ സ്തംഭിച്ചിരിക്കുന്നുവെന്നുള്ള വാദം തന്നെയെടുക്കാം. അതില്ലെങ്കിൽ അതിന്റെ ചെലവുകളൊക്കെ സർക്കാരിന്റെ ധൂർത്താണെന്നാണല്ലോ പറയുന്നത്.

ആദ്യം മനസ്സിലാക്കേണ്ടത്, കഴിഞ്ഞ മൂന്ന് വർഷത്തെ ചെലവെടുത്ത് നോക്കിയാൽ ഏതാണ്ട് 16 ശതമാനത്തിനടുത്താണ് ഓരോ വർഷവും ചെലവിലുണ്ടായിട്ടുള്ള വർദ്ധനവ്. ഏത് കാലത്താണ് ഇത്രയും സർക്കാർ ചെലവ് വർദ്ധിച്ചിട്ടുള്ളത്. ഈ വർദ്ധനയൊക്കെ ധൂർത്താണെന്നാണ് അദ്ദേഹത്തിന്റെ അഭിപ്രായം. നിങ്ങളുടെ ഭരണം അവസാനിച്ചപ്പോൾ 806 കോടി രൂപ ക്ഷേമപെൻഷൻ, മറ്റു പെൻഷനുകൾ 268 കോടി രൂപ, കർഷകപെൻഷനടക്കം. 1000 കോടി രൂപ പെൻഷൻ കുടിശിക ഉണ്ടായിരുന്നു. ആ കുടിശിക മുഴുവനും തീർത്ത് 1200 രൂപവച്ച് 10 ലക്ഷം പേർക്ക് കൂടുതൽ പെൻഷൻ നൽകുകയും ചെയ്തു. ഇതാണോ ധൂർത്ത്? കഴിഞ്ഞ സർക്കാർ ഇറങ്ങുമ്പോൾ 1550 കോടി രൂപ വിവിധ കോൺട്രാക്ടർമാർക്ക്

കുടിശിക വച്ചിട്ടാണ് പോയത്. ഇവിടെ ഡിസ്കൗണ്ടിൽ ബാങ്കിൽ കിടന്ന തുക എടുത്താൽ വേറൊരു 417 കോടി രൂപ കുടിശികകൂടി വരും. എത്ര രൂപയാണ് കുടിശികയുണ്ടെന്നുള്ളത് കേൾക്കൂ,(ബഹളം).... പി.ഡബ്ല്യു.ഡി.യുടെ വർക്കുകൾ, ഇറിഗേഷൻ വർക്ക്, ഇതെല്ലാം എൽ.സി. അടിസ്ഥാനത്തിലല്ലേ? പ്രസന്റു ചെയ്തുകഴിഞ്ഞാൽ കോൺട്രാക്ടർക്ക് നേരെ ബാങ്കിൽ പോയി ഡിസ്കൗണ്ട് ചെയ്തെടുക്കാം. അപ്പോൾ മഹാഭൂരിപക്ഷവും ഒരു 70 ശതമാനവും കോൺട്രാക്ടർമാരുടെ പണികൾക്കും തടസ്സമില്ല. കാര്യങ്ങളെല്ലാം നടക്കുന്നു. കുടിശികയില്ല, ഡിസ്കൗണ്ട് ചെയ്ത് വാങ്ങുന്നു. ഇത് കഴിഞ്ഞവർഷ അവസാനമാണ് തുടങ്ങിയത്. എവിടെയാണ് ഈ കുടിശിക വരുന്നത്? എൽ.എസ്.ജി.ഡി. കോൺട്രാക്ടർമാർക്ക് ബില്ലു സമർപ്പിക്കുന്നതിന് നിയന്ത്രണമില്ല. വെയ്സ് ആന്റ് മീൻസ് നിയന്ത്രണം വരും. ഇത്തരത്തിൽ സമർപ്പിച്ച എല്ലാംകൂടി ബാങ്കി വരുന്ന തുക, എൽ.എസ്.ജി.ഡി.ക്ക് 329 കോടി രൂപ. വേറെ തടസമെന്താണെന്നുവെച്ചാൽ ഇപ്പോഴുള്ളത് എങ്ങനെ

പരിഹരിക്കാം, ഇതുതന്നെ എൽ.എസ്.ജി.ഡി.യുടേത് നമുക്ക് ഡിസ്കൗണ്ട് സമ്പ്രദായത്തിലേക്ക് മാറിക്കഴിഞ്ഞാൽ അവിടെയുള്ള വർക്കുകളുടേയും തടസ്സങ്ങൾ നീങ്ങിക്കിട്ടും. പിന്നെ തടസ്സമുള്ളത് ഇതു രണ്ടുമല്ലാത്തുള്ള വർക്കുകളാണ്. അത് നമ്മുടെ ആസ്തിവികസന ഫണ്ടുവരും, അതല്ലെങ്കിൽ ഡെപ്പോസിറ്റ് വർക്കുകൾ വരും, അങ്ങനെയുള്ള വർക്കുകൾക്ക് വെയ്സ് ആന്റ് മീൻസ് നിയന്ത്രണവുമൊക്കെ വരുന്നുണ്ട്, അതെങ്ങനെ പരിഹരിക്കാം. മൊത്തം കോൺട്രാക്ട് ബില്ലിന്റെ ഒരു പത്തു ശതമാനം വരുന്ന തുകയെക്കുറിച്ചാണ് നിങ്ങൾ ഈ വർത്തമാനം പറയുന്നത്. എവിടെയാണ് തടസം? അപ്പോൾ ഈ കൊടുത്തിരിക്കുന്ന ചെലവൊക്കെ ധൂർത്താണോ? കൊടുക്കേണ്ടതല്ലേ, കൊടുത്തത് പോരായെന്നല്ലേ ഞങ്ങൾ പറഞ്ഞിട്ടുള്ളൂ. നിങ്ങൾ ഓരോ ചെലവും എടുത്ത് പരിശോധിക്കണം. ഇരുനൂറ്റി ചിലവാനം കോടി രൂപയല്ലേ ശരാശരി നിങ്ങൾ റബ്ബറിന് കൊടുത്തത്, നിങ്ങളുടെ മൂന്ന് വർഷം. ഇപ്പോൾ നാനൂറ്റി ചിലവാനം കോടി രൂപ കൊടുക്കുന്നു, ഇത്

ധൂർത്താനോ? ഇതുപോലെ നമ്മുടെ വിദ്യാഭ്യാസത്തിന്, ആരോഗ്യമേഖലയ്ക്ക്, രണ്ടിനും കൂടി ഏതാണ്ട് 8000 പുതിയ ഡോക്ടർമാരും, നഴ്സുമാരും, അധ്യാപകരേയുമാണ് നിയമിക്കുന്നത്. ശ്രീ. സതീശാ ഇത് ധൂർത്താനോ, ഇതൊക്കെ വേണ്ടതല്ലേ? കോഴ്സ് ഒന്നും നോക്കാതെ അനുവദിച്ചുകൊടുത്ത്, എവിടെയൊക്കെ ആരൊക്കെ ചോദിച്ചോ പ്ലസ്ടു കോഴ്സും കൊടുത്ത്, എല്ലാ ആശുപത്രികളും ഒന്നമില്ലെങ്കിലും സി.എച്ച്.സി. ആക്കി, താലൂക്ക് ആശുപത്രിയും, ഡിസ്ട്രിക്ട് ആശുപത്രിയുമാക്കി, ചെയ്യേണ്ടതല്ലേ ഇത്. അപ്പോൾ ഇതൊന്നും ധൂർത്തല്ല. ഇതൊക്കെ ജനം ധൂർത്തായിട്ട് കാണുന്നില്ല. കഴിഞ്ഞ മൂന്ന് വർഷത്തിനിടയിൽ 5 ലക്ഷം കുട്ടികൾ ടി.സി. വാങ്ങിച്ച് ഇവിടെ ചേർത്തു. ജനങ്ങൾ നിങ്ങൾ പറയുന്നിടത്തല്ല നിൽക്കുന്നത്, ജനത്തിന് സന്തോഷമാണ്, വിശ്വാസമാണ് സ്വന്തം മക്കളുടെ ഭാവിയിൽ. നമ്മുടെ സർക്കാർ പള്ളിക്കൂടത്തിൽ വിശ്വസിച്ച് ഏൽപ്പിക്കാമെന്നുള്ള ചിന്തയില്ലെങ്കിൽ അവർ കൊണ്ടുവരാൻ തയ്യാറാകുമോ? ആ വിശ്വാസം മതി ഞങ്ങൾക്ക്. ഇന്നത്തെ

ആരോഗ്യമേഖലയിലെ പ്രശ്നം എന്താണെന്ന് അറിയാമോ, സ്കൂളിൽ വരുന്നതുപോലെ ആളുകളെല്ലാം നമ്മുടെ ആശുപത്രികളിലേക്ക് വരികയാണ്. കാരണമെന്തെന്നു പറഞ്ഞാൽ മെഡിക്കൽ കോളേജിൽ പോയാൽ, നിങ്ങളിൽ എത്രപേർ മെഡിക്കൽ കോളേജിൽ പോകുന്നുണ്ട്? ഞാൻ എന്റെ ചികിത്സയ്ക്ക് അവിടെയാണ് പോകുക. മെഡിക്കൽ കോളേജിൽ പോയാൽ എന്താണ് അവിടുത്തെ സ്ഥിതി, ഞാൻ ഓപ്പറേഷൻ നടത്തിയ ദിവസംതന്നെ 18 ഓപ്പറേഷൻ അവിടെ നെഹ്രോളജി വിഭാഗത്തിൽ നടന്നിരുന്നു. ഒരു ദിവസം 18 എണ്ണം ചെയ്യുന്നുണ്ട്, ഈ രീതിയിൽ ചെയ്യുന്നതിനുള്ള സൗകര്യങ്ങൾ ഇപ്പോൾ ഉണ്ടാക്കിയിട്ടുണ്ട്. ഇതൊന്നും ധൂർത്തല്ല, അതുകൊണ്ടാണ് 16 ശതമാനത്തിലും 17 ശതമാനത്തിലും ചെലവ് വർദ്ധിച്ചിട്ടുള്ളത്. അതിന് ഞങ്ങൾക്ക് വരുമാനം എന്റെ ആദ്യ ബഡ്ജറ്റിൽ പറഞ്ഞതുപോലെ തന്നെ ഈ തോതിൽ ഉയരില്ല ആദ്യ വർഷങ്ങളിൽ, അല്ലാതെ ഒരു വർഷം കൊണ്ട് തീർക്കുമെന്നല്ല. പക്ഷെ അത് ഉയർന്നിട്ടുമതി ചെലവെന്നു പറഞ്ഞ്

നിൽക്കാനാകില്ല, ചെലവാക്കേണ്ടത് ചെലവാക്കി പോകാം എന്നൊരു സമീപനമാണ് കൈക്കൊണ്ടിട്ടുള്ളത്. അത് ശരിയായ സമീപനമാണ്. എന്താണ് പ്രശ്നമുണ്ടായത്? രണ്ടു വർഷത്തിനകം നമ്മുടെ നികുതി വരുമാനം ഈ തോതിലേക്ക് ഉയർത്താം, 20 ശതമാനം തോതിലേക്ക് ഉയർത്താൻ പറ്റുമെന്ന് പറഞ്ഞത് ഉയർത്താൻ പറ്റിയിട്ടില്ല. എന്തുകൊണ്ടാണ് 1600 കോടി രൂപ കേന്ദ്ര സർക്കാർ തരാത്തത്? കേന്ദ്ര സർക്കാർ തരാത്തത്, ജി.എസ്.ടി. കോമ്പൻസേഷൻ പിരിക്കുന്നുണ്ട്, ആ കോമ്പൻസേഷൻ ജി.എസ്.ടി. വരുമാനം ഇടിഞ്ഞതിന്റെ ഫലമായി തരാൻ തികയുകയില്ലെന്നാണ് പറയുന്നത്, അതാണ് കേന്ദ്ര സർക്കാരിന്റെ സ്ഥിതി. നിയമത്തിൽ പറഞ്ഞത് തരാത്തതിനെക്കുറിച്ച് ശ്രീ. വി. ഡി. സതീശൻ ഒരു കൺസോളുമില്ല, ഒരു പ്രശ്നവുമില്ല. ഒന്നുകൂടി വേണമെങ്കിൽ കുറച്ചൊട്ടെ, കുറച്ചും കൂടി പ്രശ്നമുണ്ടാകട്ടെയെന്നതാണ്. നിങ്ങളുറിയണം ഈ സഭ അറിയണം, കഴിഞ്ഞ ജി.എസ്.ടി. കൗൺസിൽ യോഗത്തിൽ ഫിനാൻസ് കമ്മീഷൻ ചെയർമാൻ ഹാജരായി, ആ ഫിനാൻസ്

കമ്മീഷൻ ചെയർമാൻ ഒരുമണിക്കൂർ പ്രഭാഷണം, കേന്ദ്ര സർക്കാരിന്റെ വരുമാനം കുറഞ്ഞതിന്റെ പശ്ചാത്തലത്തിൽ കോമ്പൻസേഷൻ നിയമം തിരുത്താനായിട്ട് തയ്യാറാകണം. കേരളമാണ് എതിർത്തത്, പിന്നീട് ബാക്കിയുള്ളവർ വന്നു, പറ്റുകയില്ലെന്നു പറഞ്ഞു, അപ്പോൾ സമ്മർദ്ദം ചെലുത്താൻ വേണ്ടി എന്തു ചെയ്യുന്നു, കേന്ദ്ര സർക്കാരിന് പ്രശ്നമുള്ള കാര്യമാണ്, 1600 കോടി രൂപ തരാൻ ഇല്ലെങ്കിൽ റിസർവ് ബാങ്കിൽ നിന്നു വാങ്ങിയാൽ പോരെ, എന്തെല്ലാം വാങ്ങുന്നു. കോമ്പൻസേഷൻ സെസ്സ് 2 വർഷം കൂടി നീട്ടിയിട്ടുണ്ടെങ്കിൽ ഇപ്പോൾ എടുക്കുന്ന വായ്പ തിരികെയടക്കാമല്ലോ, സെസ്സിൽ നിന്ന്, ചെയ്യുന്നില്ല ചെയ്യാത്തതെന്തിന്, സംസ്ഥാനങ്ങളെ സമ്മർദ്ദത്തിലാക്കുന്നതിന് വേണ്ടിയുള്ള നിലപാടാണ്. നിങ്ങൾ ഭരിച്ചിരുന്നപ്പോൾ ട്രഷറി വഴി എടുത്തിരുന്ന വായ്പ, ട്രഷറി ഡെപ്പോസിറ്റ് വരുന്നു, നമ്മുടെ ഡിപ്പാർട്ടുമെന്റുകളുടെ ഫണ്ട് വരുന്നു, അങ്ങനെ ട്രഷറിയിൽ വരുന്ന ഡിപ്പോസിറ്റ് മുഴുവൻ അത് സർക്കാരിനുള്ള വായ്പയായി കണക്കാക്കി,

6500 കോടി രൂപ വെട്ടിച്ചുരുക്കിയത് ചരിത്രത്തിലാദ്യമായിട്ടല്ലേ? എന്തെങ്കിലും ഒരു പരാതി അതിനെക്കുറിച്ച് പരാമർശിച്ചോ, ഇത്തരത്തിൽ കേന്ദ്രത്തിന്റെ, ഞാൻ വിചാരിച്ചത് ഇതൊക്കെ പറയുമെങ്കിലും കേന്ദ്രത്തിനെതിരെ രണ്ടു വാചകം പറയുമെന്ന് വിചാരിച്ചു. അതു വളരെ മോശമായിപ്പോയി, കാരണം ദേശീയ രാഷ്ട്രീയം നിങ്ങൾ മറക്കരുത്. നമ്മുടെ സംസ്ഥാനം വേറിട്ടു നിൽക്കുന്നത്, സി.പി.എം. ഭരിക്കുന്നതുകൊണ്ടല്ല, കേരളം പോലുള്ള സംസ്ഥാനങ്ങൾ വേറിട്ട് നിൽക്കുകയാണ് ഈ മുഖ്യധാരയിൽ നിന്ന്, ഈ ഫാസിസത്തിന്റെ മുഖ്യധാരയിൽ നിന്ന്. അതിനെതിരായിട്ട് കരുതികൂട്ടി നീക്കം വരുമ്പോൾ ഇതു മുഴുവൻ നമ്മുടെ ദേഹത്ത് കെട്ടിയിട്ട്, കയ്യടി നേടാൻ വേണ്ടി ശ്രമിക്കുന്നത് വളരെ മോശമായിപ്പോയി.

ശ്രീ. വി. ഡി. സതീശൻ: സർ, അങ്ങ് ഇപ്പോൾ കേന്ദ്രത്തിനെ കുറ്റപ്പെടുത്തി സംസാരിച്ചു, ഞാൻ അത് ഡിസ്പ്യൂട്ട് ചെയ്തില്ലല്ലോ, പക്ഷെ അങ്ങ് ഇപ്പോൾ പറയുന്നത് കേന്ദ്രം പൈസ തരാത്തതുകൊണ്ടും, ജി.എസ്.ടി.യിലെ

ക്രമക്കേടും കൊണ്ടാണെന്നും. ഞങ്ങൾ ഇതിനെ എതിർത്ത കാലത്ത്
ധനകാര്യ മന്ത്രിയായിരുന്ന ശ്രീ. അരുൺ ജെറ്റിലിക്ക് കട
പിടിച്ചുകൊടുക്കുകയും, എല്ലാത്തിനും പിൻതുണ കൊടുക്കുകയും ചെയ്തത്
അങ്ങല്ലേ? അങ്ങയെ അങ്ങയുടെ പാർട്ടി നിയന്ത്രിച്ചിട്ടല്ലേ ആ ജി.എസ്.ടി.യിൽ
ധനകാര്യമന്ത്രിയുടെ പുറകിൽ പോയിരുന്ന് നിയന്ത്രിച്ചത്, എന്നിട്ട് ഇപ്പോൾ
ഞങ്ങളെ കുറ്റപ്പെടുത്തുന്നുവോ, അങ്ങാണ് കടപിടിച്ചു കൊടുത്തത്,
ജി.എസ്.ടി.യുടെ എല്ലാ വൃത്തിക്കേടുകൾക്കും.

ഡോ. ടി. എം. തോമസ് ഐസക്: ശ്രീ. സതീശൻ ചരിത്രം

മറന്നുപോകുകയാണ്. നിങ്ങളുടെ ഭരണകാലത്ത് കേരളത്തിന്റെ ധനകാര്യമന്ത്രി
ഇതിനുവേണ്ടിയുള്ള കമ്മിറ്റിയുടെ ചെയർമാനായിരുന്നു. അദ്ദേഹം
ചെയർമാനായിരുന്നപ്പോഴാണ് ഇന്ന് ജി.എസ്.ടി.യുടെ ചട്ടക്കൂട് മുഴുവൻ രൂപം
നൽകിയത്. അതിന്റെയടിസ്ഥാനത്തിൽ ബി.ജെ.പി. സർക്കാർ പാർലമെന്റിൽ
അതിനുള്ള അടിസ്ഥാന നിയമം അവതരിപ്പിച്ചത്. രാജ്യസഭയിൽ

പാസാക്കാൻ പറ്റാത്തതുകൊണ്ട് വെയിറ്റു ചെയ്ത് ഇരുന്നതാണ്, അല്ലാതെ ഞാൻ പോയിയുണ്ടാക്കിയ കാര്യമൊന്നുമല്ല. നിങ്ങളുടെ ധനകാര്യമന്ത്രി അധ്യക്ഷനായിട്ടിരുന്ന് ഉണ്ടാക്കിയ ജി.എസ്.ടി. അങ്ങേക്ക് പറയാം, പക്ഷെ ഇവിടെയിരിക്കുന്ന ജോസഫ് സാറിനും ബാക്കിയുള്ളവർക്കും മറക്കാൻ പറ്റുകയില്ല.

ശ്രീ. പി. ജെ. ജോസഫ്: സർ, ബംഗാളിലെ ധനകാര്യമന്ത്രിയും കൂറെക്കാലം അധ്യക്ഷനായിട്ടിരുന്നിട്ടുണ്ട്.

ഡോ. ടി. എം. തോമസ് ഐസക്: വെറെ ധനമന്ത്രിയായിരുന്നവനെ മാത്രം.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങിവിടെ ശ്രീ. മാണി സാറിനെ കുറ്റപ്പെടുത്താനാണ് ശ്രമിച്ചത്. അന്തരിച്ചുപോയ മാണിസാറിനെ കുറ്റപ്പെടുത്തി അങ്ങയുടെ കേസ് സ്ഥാപിക്കാനുള്ള പരിശ്രമമാണ് ഉണ്ടായത്. ജി.എസ്.ടി. കൗൺസിലിന്റെ ചെയർമാൻ ബംഗാളിലെ മാർക്സിസ്റ്റ് പാർട്ടിയുടെ

നേതാവായിരുന്നു ഫസ്റ്റിൽ. അദ്ദേഹം അവിടുത്തെ ധനകാര്യവകുപ്പ്
മന്ത്രിയായിരുന്ന ആളാണ്. അദ്ദേഹത്തിന്റെ സ്ഥാനമാണ് പിന്നീട്
മാണിസാറിനു വന്നുപെട്ടത്. അവരെടുത്ത തീരുമാനം തെറ്റാണെങ്കിൽ
അസീംദാസ് ഗുപ്തയാണ് ഒന്നാം പ്രതി, ആ കാര്യം അങ്ങേക്ക് അറിയാമോ?

ഡോ. ടി. എം. തോമസ് ഐസക്: സർ, അങ്ങ് പറഞ്ഞത് ശരിയല്ല.

ശ്രീ. അസീംദാസ് ഗുപ്ത ചെയർമാനായത് വാറ്റിന്റെ എംപവേർഡ്
കമ്മിറ്റിയിലാണ്. അതേസമയം ജി.എസ്.ടി.യുടെ ചർച്ച മുഴുവൻ നടന്നത്
അതിനുശേഷമാണ്. ഞാൻ കെ. എം. മാണിയെ കുറ്റപ്പെടുത്താൻ പറഞ്ഞതല്ല.
പക്ഷേ, ഇതെല്ലാം ഇപ്പോൾ മാത്രം ഉണ്ടാക്കിയതാണെന്നും
ചതിത്രമൊന്നുമില്ലെന്നും ശ്രീ. വി. ഡി. സതീശൻ പറഞ്ഞതുകൊണ്ട് ഒന്ന്
ഉറപ്പിച്ചുവെന്നേയുള്ളൂ. ഇങ്ങനെയൊക്കെയാണെങ്കിലും ക്ഷേമപ്രവർത്തനങ്ങൾ
മാത്രമല്ല, നമ്മുടെ നാടിനുവേണ്ട അടിസ്ഥാന സൗകര്യ വികസനങ്ങളും
നടക്കുന്നുണ്ട്. 'ഗെയിൽ പൈപ്പ്ലൈൻ' പദ്ധതി ശ്രദ്ധിക്കൂ, പണച്ചലവ്
മാത്രമല്ല, നടത്തിപ്പിന്റെ കാര്യക്ഷമതകൂടി മനസ്സിലാക്കണം. നിങ്ങൾക്ക്
അങ്ങനെ ചെയ്യാൻ കഴിഞ്ഞോ? ഇന്നലെ അടുരിൽ നിന്ന് ഉദ്ഘാടനം ചെയ്ത

പവർ ഗ്രിഡ് പദ്ധതി മറ്റൊന്നാണ്. നിങ്ങൾ ഭരിച്ചിരുന്നപ്പോൾ 14 കി.മീ മാത്രമാണ് ചെയ്യാൻ കഴിഞ്ഞത്. ബാക്കിമുഴുവൻ ചെയ്തത് ഈ സർക്കാരിന്റെ ഭരണകാലത്താണ്. നിങ്ങളാണോ വികസനത്തെക്കുറിച്ച് പറയുന്നത്; കഴിഞ്ഞ അഞ്ചുവർഷം നമ്മുടെ ദേശീയ പാതാ വികസനം നടന്നിരുന്നോ? ഇപ്പോൾ ആ പ്രവൃത്തിയും തുടങ്ങിക്കഴിഞ്ഞു. ക്ഷേമപ്രവർത്തനങ്ങൾ മാത്രമല്ല, ഈ പരിമിതികൾക്കുള്ളിൽ നിന്നുകൊണ്ട് ലഭ്യമായ പണം ഏറ്റവും കാര്യക്ഷമമായി ചെലവഴിക്കുന്ന സർക്കരാണിത്. ആ കാര്യം എവിടെ നോക്കിയാലും കാണാം. കിഫ്ബി തുക്കിയിടുന്ന എന്തോ പട്ടാണെന്ന് നിങ്ങൾ പറഞ്ഞു. അതെ, മുന്തിരിങ്ങ സ്വൽപ്പം പുളിക്കും. 2019-ൽ ഞങ്ങളുടെ സർക്കാർ കിഫ്ബിയെക്കുറിച്ച് പറഞ്ഞപ്പോൾ അതിനെ എങ്ങനെയൊക്കെ കളിയാക്കിയെന്നത് സഭാരേഖകൾ വായിച്ചാൽ മനസ്സിലാകും. 2010-ൽ പറഞ്ഞ ആ കാര്യത്തിൽ പിന്നീട് 5 വർഷം നിങ്ങൾ അടയിരുന്നു. ശ്രീ. ഉമ്മൻചാണ്ടി കുറ്റം പറയില്ല, ഭരണത്തിന്റെ അവസാനത്തെ ബഡ്ജറ്റ് പ്രസംഗത്തിൽ കിഫ്ബി മുഖാന്തിരം ഇതുപോലെയൊക്കെ ചെയ്യാം എന്ന് അദ്ദേഹം പറഞ്ഞിട്ടുണ്ട്. ആ കാര്യങ്ങൾ അതിനും അഞ്ച് വർഷം മുമ്പ് ഞങ്ങൾ പറഞ്ഞതാണ്. ഇന്ന് കാര്യങ്ങൾ എവിടെയെത്തി നിൽക്കുന്നു? ഈ

സാമ്പത്തിക മാനുഷ്യത്തിന്റെ പശ്ചാത്തലത്തിലും ഇന്ത്യയിൽ കേരളത്തിലാണ് ഇത്രയെങ്കിലും കാര്യങ്ങൾ നടക്കുന്നത്. കോൺഗ്രസ് പാർട്ടിയും സ്റ്റീമുലസ് പാക്കേജിനെക്കുറിച്ച് പറയുന്നുണ്ട്, കോൺഗ്രസ് ഭരിക്കുന്ന ഏതെങ്കിലും സംസ്ഥാനത്ത് അത് ചെയ്യുന്നുണ്ടോ? നിങ്ങൾ ഉത്തരം പറയണം. എന്നാൽ കേരളത്തിൽ ചെയ്യുന്നുണ്ട്. 10000 കോടി രൂപയുടെ പദ്ധതികളുണ്ട്. സ്റ്റീമുലസ് പാക്കേജ് വേണം, ടാക്സിൽ ഇളവുകൊടുത്താൽപ്പോര എന്ന് കോൺഗ്രസ് പ്രസ്താവിച്ചിട്ടുണ്ട്. ഇന്ത്യയിലെ കോൺഗ്രസ് സർക്കാരുകളിൽ ഏതെങ്കിലുമൊന്ന് ഒരു സ്റ്റീമുലസ് പാക്കേജ് നടപ്പിലാക്കുന്നുണ്ടോ? ഈ സർക്കാരിന്റെ ആദ്യ ബഡ്ജറ്റിന്റെ തലക്കെട്ടിൽ 'മാന്യവിരുദ്ധ പാക്കേജ് ' എന്നുപറഞ്ഞുകൊണ്ടാണ് കിഫ്ബിയെക്കുറിച്ച് പറയുന്നത്. എത്ര ദീർഘദൃഷ്ടിയോടെയുള്ള കാഴ്ചപ്പാടായിരുന്നു? നമ്മുടെ സംസ്ഥാനം ഇങ്ങനെ വലിയൊരു വിപത്തിനെ നേരിടാൻ പോകുന്നു, ആ വിപത്തിനെ നേരിടുന്നതിനായി ഇത്തരത്തിലുള്ള വലിയ സംവിധാനമുണ്ടാക്കി. ഇതിൽ വരാൻ പോകുന്ന മാറ്റങ്ങൾ വളരെ വലുതാണ്. ട്രാൻസ് ഗ്രിഡ് പദ്ധതി നടപ്പിലായാൽ 2040 വരെയുള്ള കേരളത്തിന്റെ വൈദ്യുതി പ്രശ്നങ്ങൾ പരിഹരിച്ച് കഴിഞ്ഞിരിക്കുന്നു. 2000 മെഗാവാട്ട് വൈദ്യുതി കൊണ്ടുവന്ന്

കേരളത്തിലങ്ങോളമിങ്ങോളം 400 കെ.വി. ലൈൻ വലിക്കുന്ന പദ്ധതിയാണ്. മലയോര ഹൈവേയെക്കുറിച്ച് എത്രനാൾ നമ്മൾ പറഞ്ഞുകൊണ്ടിരുന്നു? ഇന്നിപ്പോൾ 7 റീച്ചുകളിലായി ഒരേ സമയം പണി നടന്നുകൊണ്ടിരിക്കുകയാണ്. സ്കൂളുകൾ, ആശുപത്രികൾ, പാലങ്ങൾ, റോഡുകൾ തുടങ്ങി എത്രയോ പ്രവൃത്തികൾ ഇവിടെ നടക്കുന്നുണ്ട്. ഇതെല്ലാം പുറത്തേയ്ക്ക് വന്നുകഴിഞ്ഞാൽ കേരളത്തിൽ വരാൻ പോകുന്ന മാറ്റം ഇവരെ ഭയപ്പെടുത്തുന്നുണ്ട്.

മി. സ്പീക്കർ: ബഹുമാനപ്പെട്ട മന്ത്രി, വിഷയം ചർച്ച ചെയ്യുന്നുണ്ടോ?

ശ്രീ. എ. പി. അനിൽ കുമാർ: സർ, അങ്ങ് വളരെ

ശ്രദ്ധാപിവിശ്വാസത്തോടെ ഇവിടെ സാമ്പത്തിക രംഗത്ത് ഒരു പ്രശ്നമില്ലെന്ന് പറഞ്ഞുകൊണ്ടിരിക്കുകയാണ്. അങ്ങയുടെ വിശ്വാസം അങ്ങയെ രക്ഷിക്കട്ടെ! പക്ഷേ, കേരളത്തിന്റെ സാഹചര്യമെന്താണെന്നുള്ളത് നിയമസഭയ്ക്ക് പുറത്തിറങ്ങിയാൽ നമ്മുടെ ചുറ്റുപാടും കാണുന്ന കാര്യങ്ങളിലുണ്ട്. ഈ ഗവൺമെന്റ് അധികാരത്തിൽ വന്നകാലം മുതൽ അങ്ങ് പറഞ്ഞത് 2018 - 2019 കാലമാവുമ്പോഴേയ്ക്കും റവന്യൂ ഡെഫിസിറ്റ് കുറച്ച് പുഷ്പത്തിലേയ്ക്കെത്തിക്കുമെന്നാണ്. ഇപ്പോൾ അതത്രയാണെന്ന്

അങ്ങേയറ്റം. ഫിസ്കൽ ഡെഫിസിറ്റിന്റെ കാര്യവും അങ്ങ് പ്രഖ്യാപിച്ചിരുന്നു. 2018-19 കാലയളവിൽ എവിടെ ചെന്നെത്തുമെന്ന് പറഞ്ഞുകൊണ്ട് കഴിഞ്ഞ മൂന്ന് കൊല്ലവും ഇതേ പ്രസംഗമാണ് നടത്തിയിരുന്നത്. ഇപ്പോഴത്തെ സ്ഥിതി നമുക്കെല്ലാമറിയാം. ഈ ഗവൺമെന്റ് അധികാരത്തിൽ വന്ന കാലം തൊട്ട് അങ്ങ് പറയുന്ന ഉത്തേജക പാക്കേജമായി ബന്ധപ്പെട്ട് 2016-17, 2017-18 സാമ്പത്തിക വർഷങ്ങളിൽ എത്ര രൂപ ചെലവഴിച്ചുവെന്ന കാര്യത്തിൽ സി.എ.ജി. റിപ്പോർട്ടുണ്ട്. 2000 കോടി രൂപയാണ് സ്റ്റിമുലസ് പാക്കേജിൽ കേരളത്തിൽ ചെലവഴിച്ചത്. ...(ബഹളം)...

മി. സ്പീക്കർ: ബഹുമാനപ്പെട്ട മിനിസ്റ്റർ, ഒന്നുകിൽ ചർച്ച ചെയ്യണമെന്ന നിലപാട് സ്വീകരിക്കുക, അല്ലെങ്കിൽ പ്രമേയം അനുവദിക്കാതിരിക്കാനുള്ള ന്യായീകരണങ്ങൾ പറഞ്ഞ് പ്രസംഗം അവസാനിപ്പിക്കണം.

ഡോ. ടി. എം. തോമസ് ഐസക്: സർ, ശ്രീ. എ. പി. അനിൽകുമാർ അങ്ങനെയൊക്കെ ചിന്തിച്ച് സമാധാനിച്ചിരുന്നോളോ, ഞങ്ങൾ കാര്യങ്ങൾ ചെയ്ത് കാണിച്ചുതരാം. നാട്ടിലെ ജനങ്ങൾക്ക് നമ്മുടെ സ്കൂളിന്റെ കാര്യങ്ങൾ ബോധ്യപ്പെടുത്തുപോലെ ഈ കാര്യങ്ങളൊക്കെ ബോധ്യപ്പെട്ടോളും. ആ കാര്യത്തിൽ ഒരു സംശയവുമില്ല. ധൂർത്തിനെക്കുറിച്ച് അങ്ങ് പറഞ്ഞ

കാര്യങ്ങളുണ്ട്, ഞാൻ ചികിത്സയ്ക്ക് പോയപ്പോൾ തോർത്ത് വാങ്ങിച്ചു, ശ്രീ. എം.എം. മണി കയറ്റ് വാങ്ങി തുടങ്ങിയ കാര്യങ്ങളല്ലേ പറയാനുള്ളത്. എന്തൊക്കെയാണ് കഴിഞ്ഞ ഭരണകാലത്ത് നടന്നത് എന്നുള്ളതിൽ എന്തൊക്കെണ്ട് കൂടുതൽ കാര്യങ്ങൾ പറയിപ്പിക്കരുത്. അന്ന് സംസ്ഥാനത്ത് നടന്നത് ധൂർത്തല്ല, കൊള്ളകളാണ്.(ബഹളം)... ഇത്രയും പറഞ്ഞ സ്ഥിതിക്ക് ബാക്കികൂടി പറയാം, പാലാരിവട്ടം പാലംപോലെതന്നെയാണ് ഇറിഗേഷൻ വകുപ്പിലെ വർക്കുകളിലും നടന്നിട്ടുള്ളത്. റിവൈസ്ഡ് എസ്റ്റിമേറ്റിലേയ്ക്ക് പോയി കൊള്ളനടത്തിയിട്ടുള്ള മുഴുവൻ വർക്കുകളും ഞങ്ങൾ പരിശോധിക്കാൻ പോകുകയാണ്. ...(ബഹളം)... ആരാണ് ഇവിടെ കൊള്ളയം ധൂർത്തും നടത്തിയിട്ടുള്ളതെന്ന് നമുക്ക് മനസ്സിലാക്കാം. അതുകൊണ്ട് ഈ വിഷയം സഭ നിർത്തിവെച്ച് ചർച്ച ചെയ്യേണ്ട ആവശ്യമില്ല.(ബഹളം.....

മി. സ്പീക്കർ: അടിയന്തര പ്രമേയം ചർച്ച ചെയ്യാതിരിക്കാനുള്ള

ന്യായീകരണങ്ങളാണ് ബഹുമാനപ്പെട്ട മന്ത്രി സൂചിപ്പിച്ചത്. എന്താണ്? പോയിന്റ് ഓഫ് ഓർഡർ ഇത് ക്ലോസ് ചെയ്തശേഷം നൽകാം. ബഹുമാനപ്പെട്ട ധനകാര്യ വകുപ്പുമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിനുള്ള അവതരണാനുമതി നിഷേധിച്ചിരിക്കുന്നു.

പോയിന്റ് ഓഫ് ഓർഡർ എന്താണ്?

ശ്രീ. വി. ഡി. സതീശൻ: സർ, ബഹുമാനപ്പെട്ട മന്ത്രിയുടെ മറുപടി പ്രസംഗത്തിനിടയിൽ കഴിഞ്ഞ ഗവൺമെന്റിനെക്കുറിച്ച് ആരോപണമുന്നയിക്കുകയാണ്. അദ്ദേഹത്തിന് അങ്ങനെ പറയാനും അന്വേഷിക്കാനുള്ള സ്വാതന്ത്ര്യമുണ്ട്. അതിലൊന്നും ഞങ്ങൾ തടസ്സം നിൽക്കില്ല. പക്ഷേ, റൂൾ 50-യുടെ അവതരണാനുമതിക്ക് നോട്ടീസ് കൊടുത്തുകൊണ്ട് സംസാരിച്ചതിന് ബഹുമാനപ്പെട്ട മന്ത്രി മറുപടി പറയുമ്പോൾ അഴിമതിയാരോപണം ഉന്നയിക്കുന്നത് ഓർഡറിലാണോയെന്ന് അങ്ങ് പരിശോധിച്ച് പറയണം.

മി. സ്പീക്കർ: എല്ലാ വിഷയങ്ങളും പരിശോധിക്കുമെന്നാണ് ബഹുമാനപ്പെട്ട മന്ത്രി പറഞ്ഞത്, ആരോപണമുന്നയിക്കുകയല്ല ചെയ്തത്. ...(ബഹളം).... ഇരിക്കൂ.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഈ ഗവൺമെന്റ്

അധികാരത്തിൽ വന്ന സമയത്ത് ചില പ്രഖ്യാപനങ്ങളുണ്ടായിരുന്നു.

യു.ഡി.എഫ്. ഗവൺമെന്റിന്റെ ഭരണകാലത്ത് എടുത്ത എല്ലാ ക്യാബിനറ്റ്

നടപടികളും പുനഃപരിശോധിക്കും, അഴിമതിയും ധൂർത്തുമാണ്. ഇന്നത്തെ

പാർലമെന്ററികാര്യ വകുപ്പുമന്ത്രിയായ ശ്രീ. എ. കെ. ബാലൻ ചെയർമാനായ

സബ്കമ്മിറ്റി രൂപീകരിച്ചു. ഞാൻ വെല്ലുവിളിക്കുന്നു, ഏതെങ്കിലും ഒരു നടപടി

നിങ്ങൾക്ക് ചൂണ്ടിക്കാണിക്കാൻ കഴിയുമോ; ഞങ്ങളുടെ ഭരണകാലത്തെ മുഴുവൻ

ഫയലുകളും നിങ്ങൾ പരിശോധിച്ചില്ലേ? എന്നിട്ടും ഒരു ചെറുവിരൽ പോലും

അനക്കാൻ കഴിയാത്ത ഡോ. ടി. എം. തോമസ് ഐസക്കും മുഖ്യമന്ത്രി

പിന്നറായി വിജയനും ഞങ്ങളെ വെല്ലുവിളിക്കേണ്ട, ആ

പ്രകോപനത്തിലൊന്നും ജനങ്ങൾ വീഴില്ല. നിങ്ങൾ കുറേ നോക്കിയതല്ലേ;

എല്ലാം പരതിയല്ലോ, എന്നിട്ട് എന്തുണ്ടായി? നിങ്ങൾക്ക് എന്തുവേണമെങ്കിലും

അന്വേഷിക്കാം, ഒരു ചുക്കുമുണ്ടാകില്ല. നിങ്ങളാണ് അഴിമതിയും ധൂർത്തും

നടത്തുന്നത്. ഏറ്റവും ശാസ്ത്രീയമായ അഴിമതി നടത്തുന്ന ഒരു ഗവൺമെന്റായി

എൽ.ഡി.എഫ്. ഗവൺമെന്റ് മാറിയിരിക്കുന്നു എന്നുള്ളതാണ് സത്യം.

ഇവിടെ ധനകാര്യ പ്രതിസന്ധിയെപ്പറ്റി പറഞ്ഞപ്പോൾ അങ്ങ്

അതിനെപ്പറ്റിയൊന്നും പറയാതെ ഇടമൺ ലൈനിനെപ്പറ്റിയാണ് പറഞ്ഞത്. അതിനെപ്പറ്റി ശ്രീ. എം. എം. മണി പറഞ്ഞതൊട്ടും അങ്ങയുടെ കെട്ടുകാര്യസ്ഥത, ധൂർത്ത, അഴിമതി എന്നിവയെ സംബന്ധിച്ചാണ് ശ്രീ. വി. ഡി. സതീശൻ പറഞ്ഞത്. അങ്ങ് ഒരു ധവളപത്രം ഇറക്കിയിരുന്നല്ലോ; ആ ധവളപത്രത്തിൽ കെ. എം. മാണിയുടെ ഭരണകാലത്തെപ്പറ്റി എന്തെല്ലാം കാര്യങ്ങളാണ് പറഞ്ഞത്. അങ്ങ് അന്ന് പറഞ്ഞത്, നികുതി വരുമാനം വർദ്ധിപ്പിക്കും, കൊമേഴ്സ്യൽ ടാക്സിന്റെ പിരിവ് വർദ്ധിപ്പിച്ച് 20% ആക്കുമെന്നൊക്കെയാണ്. ഇവിടെ നികുതി പിരിവ് നടക്കുന്നുണ്ടോ; കാര്യക്ഷമമായ പ്രവർത്തനങ്ങൾ നടക്കുന്നുണ്ടോ; സാമ്പത്തിക പ്രതിസന്ധിയിലേയ്ക്ക് കൂപ്പുകുത്തുന്നു. അങ്ങ് പറഞ്ഞു ഒന്നും നടക്കുന്നില്ലെന്ന്. 6-11-2019-ൽ പ്രിൻസിപ്പൽ സെക്രട്ടറി എല്ലാ അഡീഷണൽ ചീഫ് സെക്രട്ടറിമാർക്കും അയച്ച കത്താണിത്. Additional Chief Secretary, Finance proposed a sealing on Plan Funds and Non Plan Funds excepts salary and pension. ഗവൺമെന്റ് പ്ലാൻ ഫണ്ടിനും നോൺ പ്ലാൻ ഫണ്ടിനും പൂർണ്ണമായ ബാൻ ഏർപ്പെടുത്തിയിരിക്കുകയാണ്. എന്നിട്ടാണ് ഒന്നുമില്ലായെന്ന് പറയുന്നത്. സെക്രട്ടറിയുടെ സർക്കുലറാണ്, ഞാൻ വെറുതെ

പറയുന്നതല്ല. (സർക്കുലർ ഉയർത്തിക്കാട്ടി) 2018-19-ലെ ട്രഷറി ബാലൻസ് വെറും 400.23 കോടി രൂപ മാത്രമാണ്. എന്നിട്ടാണ് കേരളത്തിലെ ധനകാര്യ സ്ഥിതി മെച്ചപ്പെട്ടിരിക്കുന്നു എന്ന് പറയുന്നത്. ട്രഷറിയിൽ കൈയിട്ട് നോക്കിയാൽ ഒന്നും കിട്ടില്ലായെന്ന് ബഹുമാനപ്പെട്ട വനം വകുപ്പുമന്ത്രി ശ്രീ. കെ. രാജു പറഞ്ഞത് കഴിഞ്ഞ ദിവസം പത്രത്തിൽ വന്ന കാര്യമാണ്. ഇതുപോലെ കെട്ടുകാര്യസ്ഥതയുള്ള ഒരു ഗവൺമെന്റുണ്ടായിട്ടുണ്ടോ; ധൂർത്തിന്റേയും അഴിമതിയുടേയും നികുതി പിരിവിന്റേയും കാര്യത്തിൽ ഇത്രയും ഉദാസീനത കാണിച്ച മറ്റൊരു ഗവൺമെന്റിനെ നമുക്ക് കാണാൻ സാധ്യമല്ല. ഇവിടെ വീമ്പ് പറയാൻ വളരെ എളുപ്പമാണ്. ഇന്ന് ശ്രീ. വി. ഡി. സതീശൻ ഉന്നയിച്ച ഒരു കാര്യത്തിനും ബഹുമാനപ്പെട്ട ധനകാര്യ വകുപ്പുമന്ത്രി മറുപടി പറഞ്ഞില്ല. കാര്യങ്ങൾ ഭംഗിയായി നടക്കുന്നത് അത്ര എളുപ്പമല്ല. അതിന് കാര്യപ്രാപ്തിയുണ്ടാകണം. ഡോ. ടി. എം. തോമസ് ഐസക് കാര്യപ്രാപ്തിയുള്ള ആളാണെന്നാണ് ഞങ്ങൾ ധരിച്ചിരുന്നത്. അങ്ങനെയായിരുന്നല്ലോ അന്ന് അദ്ദേഹത്തിന്റെ പ്രവർത്തനം. പക്ഷേ, വി. എസ്. ഗവൺമെന്റിന്റെ ഭരണകാലത്തെ ധനകാര്യ വകുപ്പുമന്ത്രിയെല്ലാ ഞങ്ങൾ കാണുന്നത്. പിന്നറായി വിജയൻ ഗവൺമെന്റിൽ അന്നത്തെ ധനകാര്യ വകുപ്പുമന്ത്രിയുടെ

ഒരു പ്രേതത്തെ മാത്രമാണ് ഞങ്ങൾ കണ്ടുകൊണ്ടിരിക്കുന്നത്. അദ്ദേഹത്തിന് പ്രവർത്തിക്കാൻ കഴിയുന്നില്ല. അത് എന്താണെന്നുള്ളത് വേറെ കാര്യം. യാഥാർത്ഥ്യം സ്വയം മനസ്സിലാക്കുകയും എന്നാൽ മറ്റൊരാളെ തെറ്റിദ്ധരിപ്പിക്കുകയും ചെയ്യുന്നതിനെയാണ് cognizable dissonance എന്നു പറയുന്നത്. ഷേക്സ്പിയറുടെ പ്രശസ്ത നാടകമായ 'ഒഥല്ലോ' യിൽ, സ്വയം യാഥാർത്ഥ്യം മനസ്സിലാക്കുകയും എന്നാൽ ഒഥല്ലോയെ തെറ്റിദ്ധരിപ്പിക്കുകയും ചെയ്യുന്ന ഇയാൾക്കു എന്ന കഥാപാത്രത്തിന്റെ യഥാർത്ഥ പതിപ്പായിട്ടാണ് ഡോ. ടി. എം. തോമസ് ഐസക്കിനെ കാണാൻ കഴിയുന്നത്. ഒഥല്ലോയെ സർവ്വ നാശത്തിലേയ്ക്ക് വിട്ട ഇയാൾക്കുവിന്റെ റോളിലാണ് ഡോ. ടി. എം. തോമസ് ഐസക് പ്രവർത്തിച്ചുകൊണ്ടിരിക്കുന്നത്. കേരളത്തിലെ സാമ്പത്തിക പ്രതിസന്ധിയെക്കുറിച്ചും സാമ്പത്തിക ശാസ്ത്രത്തെക്കുറിച്ചും ആഴത്തിൽ അറിയാവുന്ന ഒരാളാണല്ലോ അദ്ദേഹം. തദ്ദേശഭരണ സ്ഥാപനങ്ങളിലെ സാമ്പത്തിക പ്രതിസന്ധിയെപ്പറ്റി ശ്രീ. കെ. സി. ജോസഫ് അടിയന്തരപ്രമേയം അവതരിപ്പിച്ചപ്പോഴും അദ്ദേഹം സഭയെ തെറ്റിദ്ധരിപ്പിക്കുകയാണ് ചെയ്തത്. ഇപ്പോഴും ആ പല്ലവി ആവർത്തിക്കുകയാണ്. ഡോ. ടി. എം. തോമസ് ഐസക് അർത്ഥസത്യങ്ങളും

വസ്തുതാവിരുദ്ധമായ കാര്യങ്ങളും പറഞ്ഞ് നമ്മളെ തെറ്റിദ്ധരിപ്പിക്കുകയും കേരളത്തെ സർവ്വനാശത്തിലേക്ക് എത്തിക്കുകയും ചെയ്യുന്നു എന്നുള്ളതാണ് സത്യം. അദ്ദേഹം ഇന്ന് ഞങ്ങൾ പറഞ്ഞ ഒരു കാര്യത്തിനും മറുപടി പറഞ്ഞില്ല. അടുത്ത മാസത്തെ ശമ്പളം കൊടുക്കാൻ വേണ്ടി ട്രഷറിയിലുള്ള ചെലവുകളെല്ലാം ഇപ്പോഴേ നിർത്തിവെച്ചിരിക്കുകയാണ്. വികസന പ്രവർത്തനങ്ങളെല്ലാം പാടെ സ്തംഭിച്ചിരിക്കുന്നു. ആയിരം രൂപയുടെ ടെലഫോൺ ബില്ലുപോലും ട്രഷറിയിൽ നിന്ന് മാറിക്കിട്ടാത്ത അവസ്ഥയാണ് ഇന്നുള്ളത്. കഴിഞ്ഞ യു.ഡി.എഫ്. ഗവൺമെന്റ് ധനകാര്യ രംഗത്തെ കുളമാക്കി, കുട്ടിച്ചോറാക്കി എന്നാണ് ഈ സർക്കാർ അധികാരത്തിൽ എത്തിയപ്പോൾ പുറപ്പെടുവിച്ച ധവളപത്രം. അതിൽ നിന്ന് സംസ്ഥാനത്തെ കരകയറ്റി സാമ്പത്തികത്തകർച്ചയിൽ നിന്ന് മോചിപ്പിക്കുമെന്നാണ് പറഞ്ഞത്. എന്നിട്ട് മോചിപ്പിക്കുവാൻ കഴിഞ്ഞോ; അദ്ദേഹമിപ്പോൾ ജി.എസ്.ടി.-യുടെ കാര്യമാണ് പറഞ്ഞത്. ആരാണ് ജി.എസ്.ടി.-യുടെ വക്താവ്; ജി.എസ്.ടി.-യെ ഏറ്റവും കൂടുതൽ ന്യായീകരിച്ച വ്യക്തിയാണ് ഇന്നത്തെ ധനകാര്യ വകുപ്പുമന്ത്രി. അദ്ദേഹത്തിന് എന്ത് ആവേശമായിരുന്നു. കേരളത്തിന് അയ്യായിരം കോടി രൂപ അധികമായി കിട്ടാൻ പോകുന്നു, നമ്മുടെ സാമ്പത്തിക

മേഖലയൊക്കെ മെച്ചപ്പെടാൻ പോകുന്നു, ഇനി പേടിക്കണ്ട എന്നൊക്കെയാണ് അദ്ദേഹം സഭയിൽ പറഞ്ഞത്. എന്നാൽ ഇപ്പോഴത്തെ സ്ഥിതി എന്താണ്; ഇപ്പോൾ എല്ലാ മാസവും ട്രഷറി നിയന്ത്രണമാണ്. ശമ്പളം കൊടുക്കുന്നതിനുവേണ്ടി മാത്രമാണ് ട്രഷറികൾ തുറന്നുവെക്കുന്നത്. നിത്യനിദാന ചെലവുകൾക്കുപോലും പണമില്ലാത്ത അതീവഗുരുതരമായ സാമ്പത്തിക സ്ഥിതി നിലനിൽക്കുമ്പോഴും ധനകാര്യ വകുപ്പുമന്ത്രി എല്ലാം ഭദ്രമാണ്, ഒരു കുഴപ്പവുമില്ല, താൽക്കാലിക പ്രതിഭാസമാണെന്ന് പറഞ്ഞ് നമ്മളെ കബളിപ്പിക്കുകയാണ്. ലോക ബാങ്കിൽ നിന്നു നൽകിയ 1750 കോടി രൂപ ഈ ഗവൺമെന്റ് വകമാറ്റി ചെലവഴിച്ചു. കേരള പുനർ നിർമ്മാണത്തിനുവേണ്ടി ലഭിച്ച പണംപോലും ways and means ചെലവിനുവേണ്ടി വിനിയോഗിച്ച് വകമാറ്റി ചെലവഴിച്ച ഗവൺമെന്റാണ്. ധനക്കമ്മി, റവന്യൂക്കമ്മി എന്നിവ ശക്തമായി നിയന്ത്രിക്കുമെന്ന് 2018-ലെ ധവളപത്രത്തിൽ പറഞ്ഞതാണ്. എന്താണ് ഇപ്പോഴത്തെ സ്ഥിതി? 2017-18 മുതൽ 2019-20 വരെയുള്ള കാലയളവിൽ റവന്യൂക്കമ്മി പൂജ്യത്തിലെത്തിക്കുകയും ധനക്കമ്മി ജി.ഡി.പി.-യുടെ 3% ആയി നിജപ്പെടുത്തുകയും ചെയ്യുമെന്നാണ് അദ്ദേഹം പറഞ്ഞത്. എന്നാലതിന്റെ അടുത്തുപോലും എന്താൻ കഴിഞ്ഞോ; എന്നുമാത്രമല്ല ധനക്കമ്മിയും

റവന്യൂക്കമ്മിയും കുതിച്ചുയരമെന്നാണ് സി. & എ.ജി. റിപ്പോർട്ട്. സമയക്കുറവുകൊണ്ട് ഞാൻ അതിലേക്ക് കടക്കുന്നില്ല. റിപ്പോർട്ട് ഞങ്ങളുടെ കയ്യിലുണ്ട്. സി. & എ.ജി. സംസ്ഥാനത്തിന്റെ സാമ്പത്തിക സ്ഥിതിയെപ്പറ്റി വളരെ വ്യക്തമായി പറഞ്ഞിരിക്കുകയാണ്. 2017-18-ൽ സർക്കാർ വാങ്ങിയ കടത്തിൽ 26% മാത്രമാണ് വികസന പ്രവർത്തനങ്ങൾക്ക് ചെലവഴിച്ചത്. കടം വാങ്ങുന്നത് വികസന പ്രവർത്തനങ്ങൾക്കല്ലേ; ഇവിടെ എന്താണ് ചെയ്തത്; കടം വീട്ടാനും മുൻകാല കടം തീർക്കാനും പലിശ അടയ്ക്കാനും റവന്യൂ വരുമാനത്തിന്റെ 18.21% ചെലവഴിച്ചു എന്നുള്ളതാണ് ഏറ്റവും വലിയ പ്രശ്നം. നമ്മളത് കാണേണ്ട കാര്യമാണ്. മികച്ച സാമ്പത്തിക മാനേജ്മെന്റ് നടത്തുമെന്ന് പറഞ്ഞ് അധികാരത്തിൽ വന്ന ഗവൺമെന്റ് ധൂർത്തും അഴിമതിയും കെട്ടുകാര്യസ്ഥതയുമാകൊണ്ട് സംസ്ഥാനത്തിന്റെ സാമ്പത്തിക രംഗത്തെ തകർത്തിരിക്കുന്നു എന്നുള്ളതാണ് സത്യം. കേന്ദ്ര ഗവൺമെന്റ് നയങ്ങൾക്കെതിരെ ഞങ്ങൾക്ക് വിധേയമാകേണ്ടത് പഠിപ്പിക്കേണ്ടത് പഠിപ്പിക്കേണ്ടത്. ജി.എസ്.ടി. കൗൺസിലിൽ ലോട്ടറിയുമായി ബന്ധപ്പെട്ട കാര്യം വന്നപ്പോൾ ധനകാര്യ വകുപ്പുമന്ത്രി ഞങ്ങളോട് സഹായം അഭ്യർത്ഥിക്കുകയും ഞങ്ങൾ സഹായിക്കുകയും ചെയ്തു. 1600 കോടി രൂപ തരാത്തത് കേന്ദ്ര ഗവൺമെന്റിന്റെ

കുറ്റമാണെന്ന് ഞങ്ങൾ അംഗീകരിക്കുന്നു. അത് വാങ്ങിച്ചെടുക്കേണ്ട നടപടികളാണ് സ്വീകരിക്കേണ്ടത്. അതുകൊണ്ട് കേരളത്തിൽ ലഭിക്കേണ്ട ജി.എസ്.ടി. വരുമാനം നേടിയെടുക്കാനുള്ള നടപടികൾ സ്വീകരിക്കുകയും നമ്മുടെ സാമ്പത്തിക രംഗത്തെ മെച്ചപ്പെടുത്തുകയും ചെയ്യണം. ഞങ്ങളാൽ കേന്ദ്ര ഗവൺമെന്റിനെ പിന്തുണയ്ക്കുന്നവരല്ല. അവരുടെ നയങ്ങളെ പിന്തുണയ്ക്കേണ്ട ആവശ്യവും ഞങ്ങൾക്കില്ല. പക്ഷേ, കേന്ദ്രത്തെ കുറ്റപ്പെടുത്തി കേരളത്തിന്റെ സാമ്പത്തിക രംഗത്തെ കുളംതോണ്ടിയ ധനകാര്യ വകുപ്പുമന്ത്രിയുടെ പ്രവർത്തനങ്ങളെ ഞങ്ങൾക്ക് വിശദീകരിക്കാതിരിക്കാൻ കഴിയുമോ. ഇന്ന് കേന്ദ്ര ഗവൺമെന്റ് വായ്പാ പരിധി വെട്ടിക്കുറച്ചു. അത് ഞങ്ങളാൽ അംഗീകരിക്കുന്നില്ല. വായ്പാ പരിധി വെട്ടിക്കുറച്ചതുകൊണ്ട് സംസ്ഥാനങ്ങൾക്ക് വലിയ തോതിലുള്ള പ്രതിസന്ധി നേരിട്ടുകൊണ്ടിരിക്കുകയാണ്. അതോടൊപ്പം സംസ്ഥാനത്തിന്റെ നികുതി പിരിവിന്റെ കാര്യമെടുക്കാം. ഈ സാമ്പത്തിക വർഷത്തിൽ പ്രതീക്ഷിച്ചതിനെക്കാൾ 5623 കോടി രൂപയുടെ കുറവുണ്ടാകും എന്നാണ് ധനകാര്യ വകുപ്പുമന്ത്രി കഴിഞ്ഞ ദിവസം നിയമസഭയിൽ പറഞ്ഞത്. ആരാണ് ഇതിനുത്തരവാദി; ഞങ്ങളാണോ; എന്തുകൊണ്ടാണ് നികുതി പിരിക്കാത്തത്.

കഴിഞ്ഞ 3 വർഷത്തെ ബഡ്ജറ്റ് പ്രകാരം 24,174.79 കോടി രൂപയുടെ നികുതി പിരിക്കാനുണ്ട്. അത് പിരിച്ചെടുക്കാൻ കഴിയാത്ത ധനകാര്യ വകുപ്പുമന്ത്രിയാണ് ഡോ. ടി. എം. തോമസ് ഐസക് എന്നത് മറക്കരുത്. എന്തുകൊണ്ടാണ് പിരിക്കാത്തത്; ഇതാരുടെ കുഴപ്പമാണ്. ഞങ്ങളുടെ കുഴപ്പമാണോ; ഈ വർഷത്തെ ആകെ വരുമാനത്തിൽ 19463 കോടി രൂപയുടെ കുറവുണ്ടാകുമെന്ന് ധനകാര്യ വകുപ്പുമന്ത്രിതന്നെ പറയുന്നു. ഇതുകാരണം 30% പദ്ധതി വെട്ടിക്കുറയ്ക്കാൻ പോകുന്നു. നമ്മുടെ സംസ്ഥാനത്തിന്റെ ചരിത്രത്തിൽ ഇത്തരമാരുടെ സാഹചര്യം ഉണ്ടായിട്ടുണ്ടോ; ബഹുമാനപ്പെട്ട ധനകാര്യ വകുപ്പുമന്ത്രിതന്നെ പറയട്ടെ! ഇപ്പോൾ തന്നെ പദ്ധതി വിഹിതം 30 ശതമാനത്തിന് താഴെയാണ്. ശ്രീ. കെ. സി. ജോസഫ് ചോദിച്ചു. കഴിഞ്ഞവർഷം മാറ്റിവെച്ചിരുന്ന ബിൽതുക ഈ വർഷത്തെ ഫണ്ടിൽ നിന്ന് കൊടുത്തിട്ട് ഞങ്ങളുടെ പദ്ധതി ശതമാനം 41 ആയി എന്ന് പറയുകയാണ്. അതുമാറ്റിക്കഴിഞ്ഞാൽ 30 ശതമാനത്തിൽ താഴെയാണ് പദ്ധതി ചെലവ്. അപ്പോൾ ജനങ്ങളെ കബളിപ്പിക്കുകയാണ്. ഈ പ്രതിസന്ധിക്ക് ഉത്തരവാദി ആരാണ്? സംസ്ഥാന ഗവൺമെന്റാണ്. അതോടൊപ്പം ഇവിടെ ധൂർത്തിനെപ്പറ്റി പറഞ്ഞു. ഈ സംസ്ഥാനത്ത്

ഇതുപോലെ ധൂർത്ത നടത്തുന്ന ഗവൺമെന്റുണ്ടായിട്ടുണ്ടോ? എസ്.സി.പി, ടി.എസ്.പി. (സ്റ്റേഷ്യൽ കമ്പോണന്റ് പ്ലാൻ, ട്രൈബൽ സബ് പ്ലാൻ) ഫണ്ടുപോലും ചെലവഴിക്കാൻ കഴിയാത്ത ഗവൺമെന്റാണ്. ഗവൺമെന്റ് സത്യപ്രതിജ്ഞ 3.17 കോടി രൂപ, മന്ത്രിസഭ നൂറുവർഷം തികഞ്ഞതിന് 2.24 കോടി രൂപ, മന്ത്രിസഭയുടെ ഒന്നാം വാർഷികത്തിന് 18.6 കോടി രൂപ എന്നിങ്ങനെയാണ് ചെലവഴിച്ചത്. മന്ത്രിസഭയുടെ ആയിരം ദിവസം 10.27 കോടി രൂപ, ഷുഹൈബ് വധം സി.ബി.ഐ.-ക്ക് വിടാതിരിക്കാൻ 86 ലക്ഷം രൂപ, പെരിയ കേസ് സി.ബി.ഐ.-ക്ക് വിടാതിരിക്കാൻ 45 ലക്ഷം രൂപ, നവോത്ഥാന സമുച്ചയത്തിന് 700 കോടി രൂപ, നവോത്ഥാന മതിലിന് 50 കോടി രൂപ, അധികമായ നാല് ക്യാബിനറ്റ് റാങ്കുകൾ, മുഖ്യമന്ത്രിക്ക് ആറ് ഉപദേശകർ, ഹൈക്കോടതിയിലെ ലെയ്സൺ ഓഫീസർക്ക് ക്യാബിനറ്റ് മിനിസ്റ്റർക്ക് തുല്യമായ പദവി. ഇതെല്ലാം ധൂർത്തല്ലേ. ഇതെല്ലാം കേരളത്തിലെ ജനങ്ങൾക്ക് ആവശ്യമുള്ള കാര്യമാണോ? ഈ ധൂർത്തും അതോടൊപ്പം അഴിമതിയും നടത്തിയ ഗവൺമെന്റാണ്. ലെക്കംലോഗാനമില്ലാതെ കടം വാങ്ങി കേരളത്തെ വൻതോതിലുള്ള പ്രതിസന്ധിയിലേയ്ക്കെത്തിച്ച ഗവൺമെന്റാണ് ഇവിടെയുള്ളത്. എനിക്ക് പറയാനുള്ളത് ബഹുമാനപ്പെട്ട

ധനകാര്യ വകുപ്പുമന്ത്രി ഞങ്ങളും ശ്രീ. വി. ഡി. സതീശനും ഉന്നയിച്ച ഒരു കാര്യത്തിനും മറുപടി പറഞ്ഞില്ല എന്നാണ്. നികുതി പിരിവ് എങ്ങനെ മെച്ചപ്പെടുത്താം എന്നതിന് മറുപടി പറഞ്ഞില്ല. അതോടൊപ്പം സംസ്ഥാനത്തെ ബാധിച്ചിരിക്കുന്ന ഗുരുതരമായ സാമ്പത്തിക പ്രതിസന്ധി മറികടക്കാനുള്ള കാര്യങ്ങളെപ്പറ്റി പറഞ്ഞില്ല. സ്റ്റീമുലസ് പാക്കേജിനെപ്പറ്റി പറഞ്ഞു. അദ്ദേഹം എന്തെല്ലാം പ്രഖ്യാപനങ്ങൾ നടത്തി. പതിനായിരം കോടി രൂപയുടെ തീരദേശത്തെ പദ്ധതി എവിടെപ്പോയി? എത്രയോ പദ്ധതികൾ അദ്ദേഹം വിശദീകരിച്ചു. തീരദേശ ഹൈവേ യു.ഡി.എഫ്. ഗവൺമെന്റിന്റെ ഭരണകാലത്ത് ആരംഭിച്ച പദ്ധതിയാണ്. ഡോ. ടി. എം. തോമസ് ഐസക്കിന്റെ പ്രസംഗം കേട്ടാൽത്തന്നെ ധനകാര്യസ്ഥിതിയിൽ ഗുരുതരമായ പ്രതിസന്ധിയാണെന്ന് ബോധ്യപ്പെടും. സാമ്പത്തികമായ അച്ചടക്കം പാലിച്ചുകൊണ്ട് ജനങ്ങൾക്കുവേണ്ടി പ്രവർത്തിക്കാൻ കഴിയാതെ പോകുന്നുവെന്നുള്ളത് ഞങ്ങൾ ഗവൺമെന്റിനോട് വ്യക്തമായി ചൂണ്ടിക്കാണിക്കുകയാണ്. നിങ്ങൾക്ക് എന്തുകൊണ്ട് സാധിക്കുന്നില്ല? ധൂർത്തിലും അഴിമതിയിലും സ്വജനപക്ഷപാതത്തിലും മുങ്ങിത്താഴ്ന്ന ഒരു സർക്കാർ ഇതിനേക്കാൾ വലിയ സാമ്പത്തിക പ്രതിസന്ധിയിലേക്ക് നാളെ

എത്താൻ പോകുന്നു. ഗുരുതരമായ പ്രതിസന്ധിയിലേയ്ക്കെത്താൻ പോകുന്നു. അതിനെപ്പറ്റിയൊന്നും മറുപടി പറയാതെ സർക്കാരിന്റെ മൊത്തം നേട്ടങ്ങളെപ്പറ്റി പറഞ്ഞ് അദ്ദേഹം ജനങ്ങളെ തെറ്റിദ്ധരിപ്പിക്കാൻ ശ്രമിക്കുകയാണ്. ഇതിനെ ഞങ്ങൾക്ക് അംഗീകരിക്കാൻ സാധ്യമല്ല. അതുകൊണ്ട് കേരളം നേരിടുന്ന ഏറ്റവും ഗുരുതരമായ സാമ്പത്തിക പ്രതിസന്ധിപോലും ചർച്ച ചെയ്യാൻ ഗവൺമെന്റ് തയ്യാറാകാത്തതിൽ പ്രതിഷേധിച്ച് ഞാനും എന്റെ പാർട്ടിയും വാക്ക് ഔട്ട് ചെയ്യുകയാണ്.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ഡോ. എം. കെ. മുനീർ: സർ, ഉത്തരം മുട്ടുന്ന സമയത്ത് കൊഞ്ഞനം കാണിക്കുകയെന്ന ഒരു പ്രയോഗമുണ്ട്. ധനകാര്യവകുപ്പിന്റെ സാമ്പത്തിക കെട്ടുകാര്യസ്ഥത ഇവിടെ അക്കമിട്ടുനിരത്തിയപ്പോൾ മറുപടി പറയാൻ സാധിക്കാത്ത ഘട്ടത്തിൽ, കഴിഞ്ഞ ഗവൺമെന്റിന്റെ കാലഘട്ടത്തിൽ നിർമ്മിച്ച പാലത്തെക്കുറിച്ച് പരിശോധിക്കുമെന്ന് പറഞ്ഞ് തടിതപ്പാൻ ആഗ്രഹിക്കുന്നുണ്ടെങ്കിൽ ആ ആഗ്രഹത്തിൽ അടുപ്പിൽവെച്ചു വെള്ളം താഴെയിറക്കി വയ്ക്കുന്നതാണ് നല്ലത്.

മി. സ്പീക്കർ: ഓർഡർ..... ഓർഡർ.... സീറ്റിലിരിക്കൂ.....

ഡോ. എം. കെ. മുനീർ: സർ, നിങ്ങൾ രണ്ടുകാലിലും മത്തുള്ളവരാണ്.

രണ്ടുകാലിലും മത്തുള്ളവർ ഒരു കാലിൽ പുണ്ണുപോലുമില്ലാത്ത ഞങ്ങളെ നോക്കി ഭയപ്പെടുത്തിയാൽ അതിൽപേടിച്ച് മാളത്തിൽപോയി ഒളിച്ചിരിക്കുന്ന പാരമ്പര്യത്തിൽപ്പെട്ടിട്ടുള്ളവരല്ല ഞങ്ങളെന്ന് ഓർമ്മപ്പെടുത്താൻ ആഗ്രഹിക്കുന്നു. പാലാരിവട്ടമല്ല, നൂറ് പാലത്തെക്കുറിച്ച് നിങ്ങൾ അന്വേഷിക്കൂ. ഞങ്ങളുടെ ഒരു രോമക്കൊടി സ്വർശിക്കാൻ നിങ്ങൾക്ക് സാധിക്കില്ല. സ്റ്റികശുദ്ധിയോടെ സമൂഹത്തിന്റെ മുമ്പിൽ ഞങ്ങൾ തലയുയർത്തിപ്പിടിച്ച് നിൽക്കും. നിങ്ങൾ അധികാരത്തിൽവന്ന് ആദ്യം ചെയ്തത്, ശ്രീ. എ. കെ. ബാലൻ മിനിസ്റ്ററെ വെച്ചുകൊണ്ട് ഉപസമിതിയുണ്ടാക്കി കുറെ ഫയൽ കൊണ്ടുപോയി. മൂന്നരവർഷമായിട്ടും ആ ഫയലൊക്കെ ഏത് മാളത്തിലാണ് ഒളിപ്പിച്ചുവെച്ചിരിക്കുന്നത്? ഒരു അണമണി ഞങ്ങളുടെ മേൽ എന്തെങ്കിലും ആരോപണം നിങ്ങൾക്കുകൊണ്ടുവരാൻ സാധിച്ചോ? അത്രയും മോശമായ ഭരണമല്ല കഴിഞ്ഞ അഞ്ചുവർഷമെന്ന് ആത്മാഭിമാനത്തോടുകൂടി പറയാൻ കഴിയുന്നവരാണ് ഞങ്ങൾ. എന്നാൽ മൂന്നരവർഷംകൊണ്ട് നിങ്ങൾക്കത് പറയാൻ കഴിയുമോ? ഇവിടെ ധൂർത്തില്ല എന്നുപറഞ്ഞു. 50 ശതമാനം

ഇപ്പോൾത്തന്നെ ചെലവഴിച്ചുവെന്ന് അങ്ങ് പറഞ്ഞല്ലോ. എന്നാൽ സംസ്ഥാനത്ത് കടുത്ത സാമ്പത്തിക പ്രതിസന്ധി. പദ്ധതിവിഹിതം 57 ശതമാനം കുറയുമ്പോൾ ഇപ്പോൾത്തന്നെ 50 ശതമാനം ചെലവഴിച്ചുവെന്നുപറയുന്നതിന്റെ കണക്കൊന്നുകാണാൻ ഞങ്ങൾക്ക് ആഗ്രഹമുണ്ട്. കാരണം 30 ശതമാനം മാത്രമേ വെട്ടിക്കുറയ്ക്കുവെന്ന ഔദ്യോഗിക അറിയിപ്പ് പുറത്തുകൊടുക്കുകയും 57 ശതമാനം വെട്ടിക്കുറയ്ക്കാൻ തീരുമാനിക്കുകയും ചെയ്തിരിക്കുന്നു. ഇവിടെ ബഹുമാനപ്പെട്ട ധനകാര്യ വകുപ്പുമന്ത്രി തദ്ദേശഭരണ സ്ഥാപനങ്ങളെക്കുറിച്ച് പറഞ്ഞല്ലോ. ക്യാരിഓവർ, അതുപോലെ ക്യൂബില്ലുകൾ ഈ സാമ്പത്തിക വർഷത്തേക്ക് മാറ്റിയിട്ടുണ്ടെങ്കിൽ അതു മുഴുവൻ ചെലവഴിക്കാനുള്ള സാഹചര്യം അവർക്കുണ്ടാകും. എന്നാൽ ട്രഷറി ഡയറക്ടർ മറ്റ് ഓഫീസർമാർക്ക് അയച്ചിരിക്കുന്നതിൽ, ഏകദേശം അനുബന്ധത്തിലുൾപ്പെട്ടിരിക്കുന്ന ഇനങ്ങളിൽ മാത്രം ട്രഷറിയിൽ പാസ്സാക്കി നൽകേണ്ടതാണെന്നു പറഞ്ഞതിനുശേഷം മേൽനിയന്ത്രണം പ്രാദേശിക സർക്കാരുകളുടെ ബില്ലുകൾക്കും ബാധകമാണ്. അതിനർത്ഥം ഈ വർഷവും സാമ്പത്തിക പ്രതിസന്ധിയിൽ തദ്ദേശഭരണ സ്ഥാപനങ്ങൾപോലും അവരുടെ പദ്ധതി നിർവ്വഹണം ചെയ്യാൻ സാധിക്കാതെ, ബില്ലുകൾ മാറാൻ കഴിയാത്ത

അവസ്ഥയിലേക്ക് എത്തിയിരിക്കുകയാണ്. എന്നിട്ട് എല്ലാകാര്യങ്ങളും ഞങ്ങൾ കാരണമാണെന്ന് പറഞ്ഞു. 1600 കോടി രൂപ കേന്ദ്രഗവൺമെന്റിൽനിന്ന് വാങ്ങാൻപറ്റിയിട്ടില്ലെങ്കിൽ അതിന് ഞങ്ങളെ പഴിക്കുന്നതെന്തിനാണ്? ബി.ജെ.പി ഗവൺമെന്റ് എന്തെങ്കിലും ചെയ്താൽ അതിനും കോൺഗ്രസ്സാണോ കുഴപ്പം. weeping boy എന്നുപറയുന്ന പ്രയോഗമുണ്ട്. പണ്ട് സ്കൂളുകളിൽ പോകുന്ന സമയത്ത് വരേണ്യവർഗ്ഗത്തിൽപ്പെടുന്നവർ എന്തെങ്കിലും തെറ്റുചെയ്താൽ അവരെ അടിക്കാൻ പറ്റില്ല. അതിനുവേണ്ടി തൂണിൽ ഒരു കീഴാളനായ കുട്ടിയെ കെട്ടിവെക്കും. അവൻ ചെയ്യുന്ന എല്ലാ കുറ്റത്തിനും ഈ പാവത്തിനെയാണ് അടിക്കുക. weeping boy എന്നതെന്തിനാണ് അവന്റെ പേര്. ബി.ജെ.പി. ചെയ്യുന്ന കുറ്റത്തിന് എപ്പോഴും weeping boy ആയി മാറുന്നത് കോൺഗ്രസ്സാണ്. കാരണം നിങ്ങൾക്ക് ബി.ജെ.പി.യെക്കുറിച്ച് പറയാൻ ഭയമുള്ളതുകൊണ്ട് കോൺഗ്രസ്സിന്റെ തലയിൽ കയറുകയാണ്. ഞാൻ ചോദിക്കട്ടെ, ജി.എസ്.ടി.യുടെ 2 ശതമാനം പ്രളയസെസ്സും വാങ്ങിവന്നിട്ട് ഇവിടെ അഭിമാനപുരസ്കാരം പറഞ്ഞല്ലോ; ജി.എസ്.ടി.യുടെ 2 ശതമാനം പ്രളയസെസ്സും കൂടികിട്ടിയിരിക്കുന്നു. അതുകൂടി വരുമ്പോൾ ഭയങ്കരമാകും. നിങ്ങളിതെല്ലാം വാങ്ങിവരുന്നു. എന്നിട്ട് ഇവിടെ പിരിക്കുന്നു. പക്ഷേ, വിഹിതം

തരന്നില്ല. വിഹിതം തരുന്നില്ലെങ്കിൽ ഞങ്ങളോടു പറയുന്നമുക്കൊരുമിച്ചുപോരാടാം. ആ കാര്യത്തിലൊന്നും നിങ്ങളെ ഒറ്റപ്പെടുത്താൻ ഞങ്ങൾ തയ്യാറല്ല. കേന്ദ്രത്തിൽനിന്നും എന്തെങ്കിലും വിഹിതം കിട്ടാനുണ്ടെങ്കിൽ ഞങ്ങളെയുംകൂടി ഒരുമിച്ചു പോയി നമുക്കുപോരാടാം. അതിൽ ബി.ജെ.പി.-യെയൊന്നും ഞങ്ങൾക്കുപേടിയില്ല. പക്ഷേ, നിങ്ങളെതിന്മേലുണ്ടാകുന്ന; നിങ്ങളെത്തുകൊണ്ട് വാങ്ങുന്നില്ല? ഇവിടെ ധൂർത്തിനെക്കുറിച്ച് പറഞ്ഞല്ലോ. അതിന്റെ കണക്കിവിടെ വിശദീകരിച്ചു. ആയിരം ദിനം ആചരിക്കുന്നതിനുവേണ്ടി ഏകദേശം 11 കോടി രൂപയല്ലേ ചെലവഴിച്ചത്. ഷുഹൈബ് വധവും അതുപോലെത്തന്നെയായിരുന്നു. ഇതൊന്നും ധൂർത്തല്ലേ. പല കാര്യങ്ങളും എണ്ണിയിട്ട് ഇത് ധൂർത്താണോയെന്നു ചോദിച്ചല്ലോ. അപ്പോൾ ഇതൊക്കെ ധൂർത്തല്ലേ. ശ്രീ. എ. സമ്പത്തെന്ന പഴയ എം.പി.യെ എന്തിനാണ് അവിടെ പോസ്റ്റ് കൊടുത്തിരുത്തിയിരിക്കുന്നത്? കേവലം സാമ്പത്തിക ബാധ്യതയുണ്ടാക്കാൻവേണ്ടി മാത്രമല്ലേ? പെരിയ കൊലക്കേസ് അന്വേഷണത്തെക്കുറിച്ചിവിടെ പറഞ്ഞു. ഇതിനൊക്കെ വക്കീലന്മാരെക്കൊണ്ടുവരുന്നതിനുമത്രം ചെലവഴിക്കുന്ന പണമെത്രയാണ്. ഈ ധൂർത്തുകളെക്കുറിച്ചൊന്നും ഞങ്ങൾക്ക് സംസാരിക്കാൻ പാടില്ല.

സംസാരിച്ചുകഴിഞ്ഞാൽ വേറെ കാര്യം പറഞ്ഞ് ഞങ്ങളെ പേടിപ്പിക്കുകയാണ്. അങ്ങനെ പേടിപ്പിച്ചുകഴിഞ്ഞാൽ ഞങ്ങൾ ഈ സാമ്പത്തിക പ്രതിസന്ധിയെക്കുറിച്ചുപറയാതെ അങ്ങ് പറഞ്ഞതൊക്കെ ശരിയാണെന്നുപറഞ്ഞ് ഇരിക്കുമെന്ന് വിചാരിച്ചോ? അങ്ങ് പഴയ തറവാട്ടിലെ കാരണവരെപ്പോലെ ഇരിക്കുകയാണ്. പക്ഷേ അറിയിടാനില്ലാത്തതുകൊണ്ട് വെള്ളം മാത്രം തിളപ്പിച്ചിരിക്കുകയാണ്. അങ്ങയുടെ ജൂബിലിപ്പോഴും ആഡ്യത്വമുണ്ട്. പക്ഷേ, കീഴയിൽ ഓട്ടണപോലുമില്ല എന്നുള്ളതാണ് ഇന്നത്തെ അവസ്ഥ. അതുകൊണ്ട് മർമ്മപ്രധാനമായ വിഷയം അക്കമിട്ട് ശ്രീ. വി. ഡി. സതീശൻ സാമ്പത്തികവൈദഗ്ദ്ധ്യത്തോടുകൂടി അവതരിപ്പിച്ചപ്പോൾ ഒരു ചോദ്യത്തിനും മറുപടി പറയാൻ കഴിയാത്ത അവസ്ഥയിൽ അങ്ങ് വേറെ കാര്യങ്ങൾ പറഞ്ഞ് രക്ഷപ്പെടാൻ ശ്രമിച്ചിരിക്കുന്നു. ഇത് ചർച്ച ചെയ്യാൻ തയ്യാറാകാത്തതിൽ പ്രതിഷേധിച്ച് ഞാനും എന്റെ പാർട്ടിയും ഇറങ്ങിപ്പോകുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം. കെ. മുനീറും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. പി. ജെ. ജോസഫ്: സർ, കേന്ദ്ര ഗവൺമെന്റ് ഈ സംസ്ഥാനത്തെ അവഗണിക്കുന്നതിനെപ്പറ്റി ഇവിടെ പറഞ്ഞു. ഞാനൊരു കാര്യം ചോദിക്കാൻ

ആഗ്രഹിക്കുകയാണ്. കഴിഞ്ഞ വർഷമുണ്ടായ പ്രളയത്തിന്റെ ആകെ നാശനഷ്ടങ്ങളെപ്പറ്റി കേന്ദ്ര ആഭ്യന്തര വകുപ്പ് പഠനം നടത്തി ഒരു റിപ്പോർട്ട് മുഖ്യമന്ത്രിക്ക് നൽകുകയുണ്ടായി. അതുപ്രകാരം മുപ്പതിനായിരം കോടി രൂപയുടെ നാശനഷ്ടമുണ്ടായി എന്നാണ് കണക്ക്. കേന്ദ്ര സർക്കാരിന് കൊടുത്ത മെമ്മോറാണ്ടത്തിൽ എത്രയാണ് കാണിച്ചിട്ടുള്ളത്? അയ്യായിരത്തി എഴുനൂറ് കോടി രൂപയാണ് കേന്ദ്ര സർക്കാരിന് കൊടുത്ത മെമ്മോറാണ്ടത്തിൽ കാണിച്ചത്. ആദ്യം കണക്കെടുക്കുമ്പോൾ തെറ്റാം. പക്ഷേ, ഒരു പ്രാവശ്യംകൊണ്ട് മെമ്മോറാണ്ടം അവസാനിപ്പിക്കണമെന്ന് ആരും പറയുന്നില്ല. അഡീഷണൽ മെമ്മോറാണ്ടം കൊടുക്കാം. 1982-87 കാലഘട്ടത്തിൽ ഞാൻ റവന്യൂ വകുപ്പുമന്ത്രിയായിരുന്നു. 1985-ലെ വെള്ളപ്പൊക്കത്തെത്തുടർന്ന് ഞാൻ മൂന്ന് പ്രാവശ്യം മെമ്മോറാണ്ടം കൊടുത്തു. നിങ്ങൾ ആദ്യത്തെ ഒരു മെമ്മോറാണ്ടത്തിൽ ഒതുങ്ങിനിന്നു. കേന്ദ്ര ആഭ്യന്തര വകുപ്പ് മുപ്പതിനായിരം കോടി രൂപയുടെ നാശനഷ്ടമുണ്ടായെന്ന് പറഞ്ഞപ്പോൾ എന്തുകൊണ്ട് അഡീഷണൽ മെമ്മോറാണ്ടം കൊടുത്തില്ല?

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി.

ജയരാജൻ): സർ, കേന്ദ്ര ഗവൺമെന്റ് അംഗീകരിച്ച നോംസ് അനുസരിച്ചാണ്

നഷ്ടം കണക്കാക്കി കേന്ദ്ര ഗവൺമെന്റിന് സബ്മിറ്റ് ചെയ്യേണ്ടത്. ആ നടപടിയാണ് ഇവിടെ സ്വീകരിച്ചത്. ഇവിടെ, യഥാർത്ഥത്തിൽ നമുക്ക് ഈ മൂപ്പതിനായിരം കോടി രൂപയുടേതിനേക്കാൾ വലിയ നഷ്ടം സംഭവിച്ചിട്ടുണ്ട്. പക്ഷേ, സഹായങ്ങൾക്ക് അഭ്യർത്ഥിക്കുമ്പോൾ ചട്ടങ്ങൾക്ക് വിധേയമായാണ് കാര്യങ്ങൾ ചെയ്യേണ്ടത്. അന്ന് അങ്ങും അതൃതനെയെയാണ് നിർവ്വഹിച്ചിട്ടുള്ളത്.

ശ്രീ. പി. ജെ. ജോസഫ്: സർ, അങ്ങനെയല്ല. 1982-ലും

മെമ്മോറാണ്ടത്തിന്റെ ഈ പ്രശ്നമുണ്ട്. It is a calamity of rare severity ആയതിനാൽ ഇത് മറികടന്ന് കൊടുക്കാം. അന്ന് അങ്ങനെ കൊടുത്തതിന്റെ ഫലമായി കേന്ദ്ര ഗവൺമെന്റ് ഏറ്റവുമധികം സഹായം തന്നത് ഈ സംസ്ഥാന ഗവൺമെന്റിനാണ്. ഇന്ന് ഏതെങ്കിലും ഉദ്യോഗസ്ഥൻ എഴുതിത്തരുമെന്ന് വിചാരിച്ച് ഒതുങ്ങിനിന്നു. പ്രളയത്തിൽ നാൽപ്പതിനായിരം പശുക്കൾ ഒഴുകിപ്പോയി എന്ന് റിപ്പോർട്ട് വന്നു. എന്നിട്ടും ആദ്യം കൊടുത്തതിൽതന്നെ നിന്നു. ആദ്യം കൊടുത്തതനുസരിച്ച്, ഓരോ പശുവിനും മൂപ്പതിനായിരം രൂപ വച്ച് കിട്ടി. ഈ കണക്ക് വന്നതിൽപ്പിന്നെ നിങ്ങൾ അഡീഷണൽ മെമ്മോറാണ്ടം കൊടുത്തിട്ടില്ല. കേന്ദ്ര സർക്കാരിനോട് ആവശ്യപ്പെടാതെ തരുമോ? കേന്ദ്ര സർക്കാരിനോട് അയ്യായിരത്തി എഴുന്തറ് കോടി രൂപ

ചോദിച്ചു, ഏതാണ് മൂവായിരത്തോളം കോടി രൂപ തന്നെ. ആ മെമ്മോറാണ്ടം കൊടുക്കുന്നതിന് മുൻപ് എന്തുകൊണ്ട് ബഹുമാനപ്പെട്ട ധനകാര്യ വകുപ്പുമന്ത്രി ശ്രദ്ധിച്ചില്ല? റോഡിനാകെ ആവശ്യപ്പെട്ടത് അറുനൂറ് കോടി രൂപയിൽത്താഴെയാണ്. എന്നാൽ ഇടുക്കിയിൽമാത്രം മൂവായിരം കോടി രൂപയുടെ റോഡ് നശിച്ചുപോയി. കേന്ദ്ര സർക്കാരിന് മെമ്മോറാണ്ടം കൊടുക്കുന്നതിൽ ഈ ഗവൺമെന്റ് ദയനീയമായി പരാജയപ്പെട്ടിരിക്കുന്നു. ആവശ്യപ്പെടാതെ തരാൻ പറ്റുമോ?

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, മുൻ റവന്യൂ വകുപ്പുമന്ത്രി കൂടിയായ അംഗം, ശ്രീ. പി. ജെ. ജോസഫ് പറയുന്ന കാര്യത്തിൽ, 2005-ലെ Disaster Management Act (കേന്ദ്ര ദുരന്ത നിവാരണ ആക്ട്) വന്നതിനെത്തുടർന്ന് വളരെ കർക്കശമായ നിലപാടാണ് കേന്ദ്ര സർക്കാർ സ്വീകരിച്ചുകൊണ്ടിരിക്കുന്നത്. കഴിഞ്ഞ തവണ, ഏറ്റവും വലിയ പ്രളയം ഉണ്ടായതിനെത്തുടർന്ന് ഏതാണ് അയ്യായിരത്തി അറുനൂറോളം കോടി രൂപയുടെ അധിക ബാധ്യതയുണ്ടെന്ന രീതിയിൽ നമ്മൾ അടിയന്തര സഹായത്തിനുവേണ്ടി ആവശ്യപ്പെട്ടെങ്കിലും ആ ഫണ്ട് നമുക്ക് അനുവദിക്കുകയുണ്ടായില്ല. ഓരോ വർഷവും നിവേദനങ്ങൾ നൽകാറുണ്ടെങ്കിലും

കേന്ദ്ര നോംസ് അനുസരിച്ചല്ലാതെ ഒരു ഫണ്ടും ഈ കാലയളവിൽ അനുവദിച്ചിട്ടില്ല. 2005-ലെ Disaster Management Act-ന്റെ അടിസ്ഥാനത്തിൽ വ്യവസ്ഥ ചെയ്തുകൊണ്ടാണ് നമുക്ക് ഫണ്ട് നൽകിക്കൊണ്ടിരിക്കുന്നത്. അതാണ് പൊതുവിലുള്ള സ്ഥിതി.

ശ്രീ. പി. ജെ. ജോസഫ്: സർ, 1985-ൽ ഈ നോംസുണ്ട്. ഇത് അന്നത്തെ രാഷ്ട്രീയമൊന്നുമല്ല. എന്തുകൊണ്ട് കേരളത്തിന് അത്രയും സഹായം കിട്ടി? മുപ്പതിനായിരം കോടി രൂപയുടെ നഷ്ടമുണ്ടായിരുന്നെന്ന് പറഞ്ഞപ്പോൾ, ഇത്രയും പശുക്കൾ നഷ്ടമായി എന്ന് പറഞ്ഞ് ആവശ്യപ്പെടേണ്ടേ? നാൽപ്പതിനായിരം പശുക്കൾ ഒഴുകിപ്പോയി എന്നാണ് കണക്ക്. അവയിൽ ഒരേണ്ണംപോലും ജീവിച്ചിരിപ്പില്ല. ആവശ്യപ്പെട്ടിരുന്നെങ്കിൽ ഓരോ പശുവിനും മുപ്പതിനായിരം രൂപ വെച്ച് കിട്ടുമായിരുന്നു. ആവശ്യപ്പെട്ടിടത്ത് മുപ്പതിനായിരം രൂപ വെച്ച് കിട്ടി. മെമ്മോറാണ്ടത്തിൽ തുക ആവശ്യപ്പെട്ടതിൽ ഗവൺമെന്റ് ദയനീയമായി പരാജയപ്പെട്ടിരിക്കുന്നു.

ഇവിടെ കിഫ്ബിയുടെ കാര്യം പറഞ്ഞു. കിഫ്ബിയിൽ ഉൾപ്പെടുത്തി രണ്ട് റോഡുകളുടെ പദ്ധതി അനുവദിച്ചിട്ടുണ്ട്. പക്ഷേ, രണ്ടും നടക്കുന്നില്ല. പത്ത് മീറ്റർ

വീതിയില്ല എന്നതാണ് കാരണം. Tar width എന്നുപറയുന്നത് 5.5 മീറ്ററാണ്. എന്നിരുന്നാലും 8 മീറ്റർ വച്ച് ടാർ ചെയ്യാമെന്നിരിക്കെ പത്ത് മീറ്ററിന്റെ കാര്യം പറയുന്നത് പദ്ധതി നടക്കാതിരിക്കുന്നതിനു വേണ്ടിയാണ്. അങ്ങനെയല്ലെന്ന് പറയാൻ പറ്റുമോ? 5.5 മീറ്റർ മാത്രമേ tar width ഉള്ളൂ. അതുവച്ച് ചെയ്യാമല്ലോ? പത്ത് മീറ്ററിന്റെ കാര്യം പറഞ്ഞ് എല്ലാ പദ്ധതികളും മുടക്കിയിരിക്കുകയാണ്. ആസ്തി വികസന ഫണ്ടൊന്നും ഉപയോഗിക്കാതിരിക്കുകയാണ്. ഇവിടെ ഫണ്ട് ചെലവാക്കാതിരിക്കാനായി ഉടക്കിടുന്നത് പരിപാടിയാക്കി മാറ്റിയിരിക്കുകയാണ്. ധനകാര്യ വകുപ്പുമന്ത്രിയോട് പറയാനുള്ളത്,

മി. സ്റ്റീക്കർ: പ്ലീസ്.....പ്ലീസ്.....

ശ്രീ. പി. ജെ. ജോസഫ്: സർ, അദ്ദേഹം കേൾക്കണ്ടേ?

മി. സ്റ്റീക്കർ: അദ്ദേഹം കേൾക്കുന്നുണ്ട്.

ശ്രീ. പി. ജെ. ജോസഫ്: സർ, പത്ത് മീറ്റർ എടുത്തോളൂ. Tar width 5.5

മീറ്ററല്ലേ ഉള്ളൂ; അത് 8 മീറ്ററിൽ ചെയ്യാൻ പറ്റില്ലേ? പത്ത് മീറ്റർ എടുക്കാൻ രണ്ടുമൂന്ന് കൊല്ലം സമയമെടുക്കും. അപ്പോഴേക്കും ഈ ഗവൺമെന്റിന്റെ കാലാവധി കഴിയും. അതായത്, അവിടെ കിഫ്ബിയുടെ പദ്ധതി നടപ്പാക്കില്ല. അതുകൊണ്ട് പ്രായോഗികമായ സമീപനം സ്വീകരിക്കണമെന്ന്

അഭ്യർത്ഥിക്കുകയാണ്.

ഒരു calamity കഴിഞ്ഞാൽ അത് തടയാൻ എന്താണ് മാർഗ്ഗം? തോട്ടപ്പള്ളി സ്പിൽവേയിലെ മൂന്നൂറ് മീറ്ററിൽ വെള്ളം പോയാൽ കുട്ടനാട്ടിൽ വെള്ളപ്പൊക്കമുണ്ടാകില്ല. മൂന്നൂറ് മീറ്ററിന് പകരം ഇന്ന് എഴുപത് മീറ്ററിലാണ് വീയപ്പുരം മുതൽ കിടക്കുന്നത്. ബഡ്ജറ്റിൽ ടോക്കൺ പ്രൊവിഷൻ തീരുമാനിക്കുന്നില്ല. തോട്ടപ്പള്ളി സ്പിൽവേയിൽ മൂന്നൂറ് മീറ്ററിൽ വെള്ളമൊഴുകിയാൽ പമ്പ, അച്ചൻകോവിൽ തുടങ്ങിയ നദികളിലെ മുഴുവൻ വെള്ളവും അതിൽക്കൂടി ഒഴുകിപ്പോകും. കുട്ടനാട്ടിൽ വെള്ളപ്പൊക്കമുണ്ടാകില്ല. ഇത്തവണയും കുട്ടനാട്ടിൽ വെള്ളപ്പൊക്കമുണ്ടായി. ഇതിന് പരിഹാരമുണ്ടാകണ്ടേ? ഇക്കാര്യത്തിൽ എന്ത് നടപടി സ്വീകരിച്ചുവെന്ന് ചോദിക്കാൻ ഞാൻ ആഗ്രഹിക്കുകയാണ്. അതുകൊണ്ട് ഇതിലൊന്നും നടപടി സ്വീകരിക്കാത്ത ഗവൺമെന്റ് നയത്തിൽ പ്രതിഷേധിച്ച് ഞാനും എന്റെ കക്ഷിയും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. പി. ജെ. ജോസഫും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭയിൽനിന്ന് പുറത്തുപോയി.)

ശ്രീ. അനൂപ് ജേക്കബ്: സർ, ഇവിടെ സാമ്പത്തിക പ്രതിസന്ധിയെ

സംബന്ധിച്ചുള്ള അടിയന്തരപ്രമേയത്തിൽ, ഇടമൺ ലൈനിനെക്കുറിച്ചും സൂട്ടുകളിൽ അഞ്ച് ലക്ഷം കുട്ടികൾ വർദ്ധിച്ചതിനെ സംബന്ധിച്ചും എഫ്.എച്ച്.സി.-കളെ സംബന്ധിച്ചുമാകെയാണ് ബഹുമാനപ്പെട്ട മന്ത്രി മറുപടി പറഞ്ഞത്. ഇവിടത്തെ പ്രധാനപ്പെട്ട വിഷയം, ട്രഷറിയിലെ നിയന്ത്രണങ്ങൾ കാരണം സംസ്ഥാനത്തിന്റെ വികസന പദ്ധതികൾ മുടങ്ങി നിൽക്കുന്നു എന്നതാണ്. സാമ്പത്തിക പ്രതിസന്ധി കാരണം നമ്മുടെ തദ്ദേശസ്വയംഭരണ സ്ഥാപനങ്ങളിലെ ഭരണം മുന്നോട്ട് പോകാൻ കഴിയുന്നില്ല എന്നുള്ളതായിരുന്നു കഴിഞ്ഞ ദിവസം ശ്രീ. കെ. സി. ജോസഫ് ഉന്നയിച്ച അടിയന്തരപ്രമേയം. വികസന പ്രവർത്തനങ്ങൾ പരിപൂർണ്ണമായും മുരടിച്ച് നിൽക്കുന്ന സാഹചര്യമാണുള്ളത്. അങ്ങ് സൂട്ടുകളുടെ കാര്യം ഇവിടെ പറഞ്ഞു. പൊതുവിദ്യാലയങ്ങളിൽ കുട്ടികളുടെ എണ്ണം വർദ്ധിച്ചു എന്നുപറഞ്ഞു. തീർച്ചയായും അതിനെ സ്വാഗതം ചെയ്യുന്നു. പക്ഷേ, കേരളത്തിലെ പല പ്രദേശങ്ങളിലും, സ്കാർട്ട് സൂട്ടുകൾ അടക്കമുള്ള പ്രത്യേക അനുമതി നൽകിയിരിക്കുന്ന സൂൾ കെട്ടിടങ്ങളുടെ നിർമ്മാണ പ്രവർത്തനങ്ങൾപോലും നിലച്ചിരിക്കുകയാണ്. ഇവിടെ ശ്രീ. പി. ജെ. ജോസഫ് ഉന്നയിച്ചത്, അസറ്റ്

ഡെവലപ്മെന്റ് ഫണ്ടിന്റെ ഏതെങ്കിലും വർക്കുകൾ ഇപ്പോൾ എടുക്കുന്നുണ്ടോ എന്നുള്ളതാണ്. മറ്റുള്ള എം.എൽ.എ.-മാർ സ്വയം ചിന്തിക്കണം. അസറ്റ് ഡെവലപ്മെന്റ് ഫണ്ടുള്ള വർക്കുകളെടുക്കാൻ കരാറുകാർ മുന്നോട്ടുവരുന്നില്ല. വലിയ രീതിയിലുള്ള പ്രതിസന്ധി ഇക്കാര്യത്തിലുണ്ട് എന്നുള്ളത് വാസ്തവമാണ്. അതിനെ മറച്ചുവെച്ചുകൊണ്ട് സംസാരിക്കുന്നതിൽ യാതൊരു അർത്ഥവുമില്ല. ഇവിടെ വർക്കുകൾ മുന്നോട്ട് നീങ്ങാത്ത സാഹചര്യങ്ങളുണ്ട്. കിഫ്ബി വർക്കിനെക്കുറിച്ച് സൂചിപ്പിച്ചു. ശ്രീ. വി. പി. സജീന്ദ്രൻ ഇവിടെ ഇതുസംബന്ധിച്ച സബ്മിഷൻ ഉന്നയിക്കുന്നുണ്ട്. പത്ത് മീറ്റർ വീതി റോഡുകൾക്ക് വേണമെന്നുപറഞ്ഞുകൊണ്ട് അനാവശ്യമായ പ്രശ്നം സൃഷ്ടിച്ച്, എടുത്ത വർക്കുകൾപോലും മുന്നോട്ട് കൊണ്ടുപോകാൻ കഴിയാത്ത സാഹചര്യം വന്നിരിക്കുകയാണ്. ബഹുമാനപ്പെട്ട ധനകാര്യ വകുപ്പുമന്ത്രി ഇക്കാര്യത്തിൽ ഇടപെടണം. Individual കേസുകളായി എടുക്കാമെന്ന് കഴിഞ്ഞ ചോദ്യോത്തരവേളയിൽ അങ്ങ് പറഞ്ഞു. എല്ലാ കേസുകളും ഇങ്ങനെ തന്നെയാണ്. അങ്ങ് പരിശോധിച്ചുനോക്കണം. കേരളത്തിൽ പല വർക്കുകളും ഇതു കാരണം മുടങ്ങിയിരിക്കുന്ന സാഹചര്യമാണ് ഇപ്പോഴുള്ളത്. റോഡ് വർക്കുകൾ നടക്കാത്ത സാഹചര്യവും കേരളത്തിൽ ഉണ്ടായിരിക്കുന്നു. ഇത്

ഗുരുതരമായ സാമ്പത്തിക പ്രതിസന്ധിയിലേയ്ക്ക് വെളിച്ചം വീശുന്ന കാര്യങ്ങളാണ്. അനാവശ്യച്ചെലവുകളാണിവിടെ ഉണ്ടാകുന്നത്. ഏറ്റവും ഒടുവിൽ ഈ ഗവൺമെന്റ്, നവോത്ഥാന സ്റ്റാരുക സമുച്ചയങ്ങൾ നിർമ്മിക്കാൻ കിഫ്ബി വഴി എഴുന്തൂർ കോടി രൂപ മാറ്റിവയ്ക്കുന്നു എന്നുപറഞ്ഞു. ആദ്യം മനുഷ്യൻ സഞ്ചരിക്കാനുള്ള റോഡുകൾ ഇവിടെ നിർമ്മിക്കാനുള്ള പദ്ധതികൾ കിഫ്ബി വഴി നടപ്പാക്കുകയാണ് വേണ്ടത്. ആദ്യം മുന്നോട്ട് വച്ച പദ്ധതികൾ നടപ്പിലാക്കുക, അതിനുശേഷം മറ്റ് പദ്ധതികൾ ഏറ്റെടുത്താൽ മതി. ഗൗരവമായ ഈ വിഷയം ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭയിൽനിന്ന് പുറത്തുപോയി.)

ശ്രീ. ഒ. രാജഗോപാൽ: സർ, യു.ഡി.എഫ്.-ഉം എൽ.ഡി.എഫ്.-ഉം പരസ്പരം കുറ്റം പറയുന്നതിൽ പൊതുവായിട്ടുള്ള കാര്യം, കേരളത്തിലെ സാമ്പത്തിക രംഗം ഗുരുതരമായ സ്ഥിതിയിലെത്തിയിരിക്കുന്നു എന്ന് രണ്ടുപേരും സമ്മതിക്കുന്നതാണ്. ഈ സാഹചര്യത്തിൽ ആ കാര്യമല്ലേ നമ്മൾ ചർച്ച ചെയ്യേണ്ടത്? അതിന് തയ്യാറാകാത്ത സർക്കാർ മനോഭാവത്തിൽ

പ്രതിഷേധിച്ച് ഞാൻ വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. ഒ. രാജഗോപാൽ സഭയിൽനിന്ന് പുറത്തുപോയി.)

(സഭവിട്ട് പുറത്തുപോയ അംഗങ്ങൾ അല്പസമയത്തിനുശേഷം സഭയിൽ തിരികെ പ്രവേശിച്ചു.)